
Bhushundi Ramayanam Purvakhandā 031-040

ಭುಶುಂಡಿರಾಮಾಯಣಂ ಪೂರ್ವಖಂಡ 031-040

Document Information



Text title : Bhushundi Ramayanam Purvakhandā 031-040

File name : bhushuNDirAmAyaNam_pUrva_031-040.itx

Category : raama, bhushuNDirAmAyaNam

Location : doc_raama

Transliterated by : Vishal Pandey

Proofread by : Vishal Pandey

Description/comments : bhushuNDirAmAyaNam | pUrvakhaNDa | adhyAya 031-040||

Latest update : September 27, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 27, 2024

sanskritdocuments.org

ಭುಶುಂಡಿರಾಮಾಯಣಂ ಪೂರ್ವಖಂಡ 031-040



031. ರಾಮರಾಸೋ ನಾಮ ಏಕತ್ರಿಂಶೋಽಧ್ಯಾಯಃ .

ರಾಮೋ ಹಿ ವೀಕ್ಷ್ಯ ಶರದಾಗಮಪುಲ್ಲಮಲ್ಲಿ
ವಲ್ಲಿವನಾವೃತಮಹೀರುಹ ಶೋಭಿಕುಂಜಾಃ .
ತಾ ಯಾಮಿನೀಃ ಸಮದಕಾಮಿಜನಾವಕೀರ್ಣಾ
ರಂತುಂ ಚಿದೇಕರಮಣೋ ಹಿ ಮನಶ್ಚಕಾರ .. 1..
ಸ್ವಾಂ ಯೋಗಶಕ್ತಿಮವಲಂಬ್ಯ ಕೃತಪ್ರಯತ್ನ
ಸ್ತತ್ತತ್ಪದಾರ್ಥವಿಭವಂ ಸಫಲಂ ಚಿಕೀರ್ಷುಃ .
ಸಚ್ಚಿತ್ಸುಖಾನುಭವರೂಪ ರಸಾತ್ಮಕೋಽಪಿ
ಚಿಲ್ಲೋಕವಾಸಿಸುಖದೋಽನುಚಕಾರ ಲೀಲಾಃ .. 2..
ಪೂರ್ಣಸ್ತದಾ ಪರಿದೃಢೋಽಭ್ಯುದಗಾದುಡೂನಾಂ
ನಾಥಃ ಸ ತನ್ಮನಸ ಇತ್ಯವದಂಶ್ಚ ವೇದಾಃ .
ಪ್ರಾಚೀದಿಶೋ ಮುಖವಿಲಿಪ್ತಸಕುಂಕುಮಶ್ರೀ
ದೀರ್ಘಾಃ ಶುಚೋಽಪಿ ವಿಮೃಜನ್ ಭುವಿ ವರ್ಷಣೀನಾಂ .. 3..
ದೃಷ್ಟ್ವಾ ಪ್ರಭುಃ ಕುಮುದಬಂಧುಮಖಂಡಬಿಂಬಂ
ಲಕ್ಷ್ಮೀಮುಖಾಕೃತಿಧರಂ ನವಕುಂಕುಮಾಕ್ಷಂ .
ಭೂಯಃ ಪ್ರಮೋದವನಮಸ್ಯ ಕಲಾನುರಕ್ತಂ
ರಾಮೋ ಜಗೌ ಕಲಪದಂ ಸುದೃಶಾಂ ಮನೋಜ್ಞಂ .. 4..
ಆಕರ್ಣ್ಯ ತನ್ಮೂಲಿಕಾನುರವಂ ಮನೋಽಭೂತ್
ಪ್ರೋತ್ಸಾಹವರ್ಧನಕರಂ ವ್ರಜವಾಮನೇತ್ರಾಃ .
ಶ್ರೀರಾಮಚಂದ್ರಕರಮುಷ್ಣಿಬಿಬದ್ಧಚಿತ್ತಾ
ದೋಯುಃ ಪ್ರಮೋದವನಮಸ್ತಿ ಸ ಯತ್ರ ಕಾಮೀ .. 5..
ಕಾಮೋದ್ಧತಾ ಜವವಿಲೋಲಕಬರ್ಯುದಾರ
ಕೇಯೂರಹಾರಮಣಿಕುಂಡಲಮಾಸ್ಯಭೂಷಾಃ
ನದ್ಯೋ ಯಥಾ ಬಲವಿದಾರಿತದೀರ್ಘಶೈಲಾ
ಸ್ತಾ ಲೋಕವೇದಪಥಲಂಘನಪೂರಿತಾಶಾಃ .. 6..
ಕಾಶ್ಚಿದ್ ದುಹಂತ್ಯ ಉದಿತಾಃ ಪರಿಮುಕ್ತದೋಹಾಃ

ಕಾಶ್ಚಿತ್ ಪಚಂತ್ಯ ಇನತೋಽನವತೀರ್ಯ ಪಾಕಂ .
 ಕಾಶ್ಚಿತ್ ಪತಿಪ್ರಿಯಸುತಾನ್ ಪರಿವೇಷಯಂತ್ಯಃ
 ಕಾಶ್ಚಿಚ್ಛಿಶೂನಥ ಮುದಾ ಪರಿಪಾಲಯಂತ್ಯಃ .. 7..
 ಶುಶ್ರೂಷಯಂತ್ಯ ಇತರಾ ಪತಿನಾಮಭಾಜೋಃ
 ಶ್ವಂತ್ಯಶ್ಚ ಕಾಶ್ಚನ ಜವೇನ ವಿಹಾಯ ತತ್ತತ್ .
 ಕಾಶ್ಚಿತ್ತನೌ ಘುಸೃಣಲೇಪನಮಾಚರಂತ್ಯಃ
 ಕಾಶ್ಚಿನ್ಮಜಂತ್ಯ ಇತರಾ ದೃಶಮಂಜಯಂತ್ಯಃ .. 8..
 ವ್ಯತ್ಯಸ್ತಕ್ಲಪ್ತವಸನಾಭರಣಾಶ್ಚ ಕಾಶ್ಚಿದ್
 ರಾಮಾಂತಿಕಂ ಯಯುರನಂಗಶರೌಘವಿದ್ಧಾಃ .
 ತಾ ವಾರ್ಯಮಾಣವಪುಷಃ ಪತಿಭಿಃ ಸುಹೃದ್ಭಿ
 ಮಿತ್ಯೈಃ ಸಹೋದರಜನೈಃ ಖಲು ಬಂಧುಭಿಶ್ಚ .. 9..
 ಶ್ರೀರಾಮವೇಣುನಿನದಾಪಹೃತಾಂತರಾಸ್ತಾಃ
 ಪ್ರೇಮೈಕಮೋಹಿಹೃದಯಾ ನಿತರಾಂ ನಿವೃತ್ತಾಃ .
 ಕಾಶ್ಚಿದ್ ಗೃಹಾಂತರಗತಾ ಅನವಾಪ್ತಯಾನಾ
 ರಾಮಂ ನಿದಧ್ಯುರುರುಭಾವನಿಮೀಲಿತಾಕ್ಷಾಃ .. 10..
 ಭೂಯಃ ಸದುಃಸಹವಿಯೋಗಜತಾಪತಪ್ತಾ
 ಧ್ಯಾನಾವಕ್ಲಪ್ತಪರಿರಂಭಸುಖಾಬ್ಧಿಮಗ್ನಾಃ .
 ಸಾಕ್ಷಾತ್ ತಮೇವ ಪರಮಾತ್ಮಸುಖಾನುಭೂತಿಂ
 ಜಾರೇತಿಭಾವನಜುಷೋಽಪಿ ನಿವೃತ್ತಬಂಧಾಃ .. 11..
 ಹಿತ್ವಾ ಗುಣವ್ಯತಿಕರಾತ್ಮಕಮರ್ತ್ಯದೇಹಂ
 ಪ್ರಾಪುಃ ಪ್ರಮೇಯಬಲತೋ ಯತಿನಾಮಲಭ್ಯಂ .
 ತಾಃ ಕಾಮಿನೀರ್ನಿಶಿ ವನೇ ವಿಜನೇ ಸಮೀಪ
 ಮಭ್ಯಾಗತಾಃ ಸ್ಮರಶರಾರ್ತಹೃದೋಽಪಿ ವೀಕ್ಷ್ಯಃ .. 12..
 ಈಶಃ ಪರಾಶಯವಿದಪ್ಯಮಲೇನ ವಾಚಾಂ
 ವೃಂದೇನ ಮೋಹಮತುಲಂ ಜನಯನ್ನುವಾಚ ..
 ಶ್ರೀರಾಮ ಉವಾಚ .
 ಸುಸ್ವಾಗತಂ ವ ಇಹ ದಾರಶಿರೋಮಣೀನಾಂ ಮತ್ತಃ
 ಕಿಮೀಷ್ಟಿತಮಿತಿ ಬ್ರುವತಾನುರಕ್ತಾಃ .. 13..
 ಕಶ್ಚಿದ್ವಜೀಷು ಪಶುಪಾಲನಿಕೇತನೇಷು
 ವರ್ವರ್ತಿ ವಾರ್ತಮಭಿತೋ ಸದುಪಾಶ್ರಯೇಷು .
 ತದ್ವೃತ ಯದ್ವಿಸಮಯೇ ಯದಿಹಾಭ್ಯುಪೇತಾ

ಮತ್ಸನ್ನಿಧೌ ಕುಲವಧೂಜನಶಂಕನೀಯೇ .. 14..
 ಸೌಂದರ್ಯವಾಂಶ್ಚ ತರುಣಶ್ಚ ಸುವಿಗ್ರಹೋಽಹಂ
 ಕಿಂ ವಃ ಪ್ರಭೂತವನವಿಶ್ವಸನಕ್ರಿಯಾರ್ಹಃ .
 ಏಷಾ ನಿಶಾ ಭಯಕರಾ ಭಯದಾತಿಸಂಖ್ಯ
 ಸತ್ತ್ವಾಂಕಿತಾ ಶಶಿಕರೈರ್ವಿಶದೀಕೃತಾತ್ಮಾ .. 15..
 ಗೋಷ್ಠಂ ಪ್ರತಿ ವ್ರಜತ ನೇಹ ಚ ವರ್ತಿತವ್ಯಂ
 ಸ್ತ್ರೀಭಿಃ ಪರಿಸ್ಪೃರದುರೋಜಭರಾಲಸಾಭಿಃ .
 ಯುಷ್ಮಾಕಮಾಪ್ತಸುಹೃದಾಃ ಪಿತೃಮಾತೃಪುತ್ರ
 ಭ್ರಾತೃಪ್ರಿಯಪ್ರಮುಖಬಂಧುಗಣಾ ವಿಮೃಗ್ಯಾಃ .. 16..
 ಅಪ್ರಾಪ್ಯ ವಶ್ಚ ಕುಲಿತಾ ಭವಿತಾರ ಏವ
 ತನ್ಮಾ ಕುರುದ್ವಮಿಯತೋಮತಿವೃತ್ತಿಮುಚ್ಛ್ರೇಃ .
 ದೃಷ್ಟಂ ಪ್ರಮೋದವನಮೃತ್ವಧಿರಾಜಜುಷ್ಠಂ ಪೂರ್ಣಂ
 ನಿಶಾಕರಕರಪ್ರಕರಾವಕೀರ್ಣಂ .. 17..
 ನಿತ್ಯೋತ್ತರಂಗಸರಯೂಸಲಿಲಾನಿಲೌಘ
 ವ್ಯಾಲೋಲಕುಂಜತರುಪಲ್ಲವರಾಜಿಶೋಭಿ .
 ತನ್ಮಾದ್ ವ್ರಜಂ ವ್ರಜತ ಮಾ ಚಿರಮತ್ರ ಸಾಧ್ಯಃ
 ಶುಶ್ರೂಷತ ಪ್ರಿಯತಮಾನ್ ಬಹುಮಾನಪೂರ್ಣಂ .. 18..
 ಕ್ರಂದಂತಿ ವತ್ಸನಿವಹಾಃ ಶಿಶವಶ್ಚ ವಸ್ತಾನ್
 ಸ್ತನ್ಯಾನ್ನಿದದ್ವಮನುದುಹ್ಯತ ಧೈನುಕಾನಿ .
 ಮತ್ಸೇಹಪಾಶವಿನಿಬದ್ಧಹೃದೋ ಭವತ್ಯಃ
 ಪ್ರಾಪ್ತಾಸ್ತದೇತದುಪಪನ್ನತರಂ ಸಮಂತಾತ್ .. 19..
 ಪ್ರೀಯಂತ ಏವಮಪಿ ಕೇಽಪಿ ಜನಾ ವಿಶೇಷಾ
 ಯೇಷಾಮಹಂ ಸ್ವಜನಬಂಧುಧನಾದಿಭೂಮಾ .
 ಯದ್ಭರ್ತೃಸೇವನಮಕೈತವತಃ ಸ್ವಧರ್ಮಃ
 ಸ್ತ್ರೀಣಾಮಿತಿ ಪ್ರಸಭಮಾಹ ಚ ವೈದಿಕೀರ್ಗೀಃ .. 20..
 ತತ್ಕಿಂ ಪ್ರಬೋಧ್ಯಮಿತರಾನನುವೃತ್ತಿ ಸಾಧ್ಯಂ
 ಯುಷ್ಮಾಸು ಸಾಹಜಿಕಧರ್ಮಧಿಯಾ ಸತೀಷು .
 ಶೀಲೋರ್ಜ್ಜಿತೋಽಪಿ ಭಗಲೇಶವಿವರ್ಜಿತೋಽಪಿ
 ವೃದ್ಧೋಽಪಿ ಜಾತಜಡಿಮೋಽಪಿ ಸದಾಮಯೋಽಪಿ .. 21..
 ಶ್ರೀನಿರ್ಗತೋಽಪಿ ಪತಿರೇವ ಪರಾಯಣಂ ಸ್ಯಾತ್
 ಸ್ತ್ರೀಣಾಮಿತಿ ಪ್ರಕಥನಂ ಭವತೀಷು ಕಿಂ ಸ್ಯಾತ್ .
 ಸ್ವರ್ಗಾಪವರ್ಗಕುಶಲಪ್ರತಿಕೂಲಭೂತಂ

ಪೂರ್ವಪ್ರಭೂತಯಶಸೋಽಪಿ ವಿಲೋಪಕಂ ಚ .. 22..
 ದುಃಸಾಧ್ಯಮಸ್ಥಿರಮತೀವ ಭಯಾವಹಂ ಚ
 ನಿಂದ್ಯಂ ಚ ಜಾರಸುರತಂ ಕುಲಕಾಮಿನೀನಾಂ .
 ಭಾವೋ ಮಯಿ ಶ್ರವಣಕೀರ್ತನಚಿಂತನಾದ್ವೈ
 ರನ್ಯತ್ರ ದರ್ಶನಮಪಿ ಪ್ರಕಟಂ ಭವೇನ್ಮಃ .. 23..
 ಕಿಂ ಸನ್ನಿಕರ್ಷಮಿತರೇ ಭುವನೇ ಲಭೇಯುಃ
 ಪೂರ್ವಾರ್ಜಿತೈಃ ಸುಕೃತಕೋಟಿಭಿರಭ್ಯುಪೇತಾಃ .
 ತದ್ರೂಪಮಕ್ಷಿಭಿರಿದಂ ಮಮ ರೂಪಮುಚ್ಚೈ
 ದೃಷ್ಟ್ವಾ ಪೀತಪ್ರಣಯಪರ್ವತಭಾರಖಿನ್ನಾಃ .. 24..
 ಮೋಹಾತ್ ಪ್ರಯಾತ ಮದನುಸ್ಮರಣೇನ ತೃಪ್ತಾ
 ಸ್ತತ್ತ್ವೇ ವಃ ಸುಫಲಮೇಷ್ಯತಿ ಗೇಹಧರ್ಮಃ .
 ಇತ್ಯಪ್ರಿಯಂ ನಿಜಮನೋರಥವಿಘ್ನಭೂತ
 ಮಾಕರ್ಣ್ಯ ಭೂಪತಿಕುಮಾರವಚೋಽಪ್ರಮೇಯಂ .. 25..
 ಖಿನ್ನಪ್ರಭಾವಮನಸೋಽತಿವಿಯೋಗತಪ್ತಾ
 ಶ್ಚಿಂತಾಮವಾಪುರುಪಜಾತ ಮಹಾರ್ತಿಮೋಹಾಃ .
 ವಕ್ತ್ರಾಣ್ಯವಾಂಚಿ ಬಹುದುಃಖಭರಾನುವಿಧ್ವ
 ಶ್ವಾಸಾನುಶುಷ್ಯದಧರಾಣಿ ವಿಧಾಯ ಬದ್ಧಃ .. 26..
 ಅಂಗುಷ್ಠಸಾಗ್ರಚರಣೇನ ಭುವಂ ಲಿಖಂತ್ಯೋ
 ವಾಷ್ಪೈಃ ಸಕಜ್ಜಲಕಣೈಃ ಕುಚಲೇಪಮಾರ್ಗಾಃ .
 ತೂಷ್ಣೀಂ ಬಭೂವುರಥ ತನ್ನಯನೇ ವಿಮೃಜ್ಯ
 ಭೂಯಿಷ್ಯರೋಚನಭರೋಪಹತೇ ಮೃಗಾಕ್ಷ್ಯಃ .. 27..
 ರಾಮಂ ತದರ್ಥವಿನಿವರ್ತ್ತಿತಲೋಕವೇದಾಃ
 ಪ್ರೋಚುಃ ಸಗದ್ಗದಗಿರಃ ಪ್ರಸಭಂ ಪ್ರವೀಣಾಃ .
 ಗೋಪ್ಯ ಊಚುಃ .
 ನೈವಂ ಪ್ರಿಯೋ ವದತಿ ಕಶ್ಚನ ಸುಂದರೇಂದೋ
 ತ್ವಂ ಯದ್ಭವೀಷಿ ವಚನಂ ತ್ವಭಿಲಾಷಶೂನ್ಯಂ .. 28..
 ಜಾನೀಮಹೇ ನನು ಕಯಾಪಿ ಸಪತ್ನಭಾವಾ
 ದಸ್ಮದ್ವಿಷದ್ಧ ದಯಯಾ ಪರಿಶಿಕ್ಷಿತೋಽಸಿ .
 ಕ್ರೂರಂ ವಚಃ ಕಥಯತಾ ಭವತಾ ಹರಿಣ್ಯೋ
 ವ್ಯಾಧೋತ್ತಮೇನ ಚ ಯಥಾ ಕಿಮಮೂರ್ನ ವಿಧ್ವಾಃ .. 29..
 ಕಿಂ ಕುರ್ಮಹೇ ವಯಮನನ್ಯಗತಿಂ ಪ್ರಪನ್ನಾ

ಸ್ತತ್ತ್ವಂ ನ ಚಾರ್ಹಸಿ ನೃಶಂಸತಯೇತಿ ವಕ್ತುಂ .
 ಶ್ರೀರಾಮಚಂದ್ರ ಚರಣಾಂಬುಜಮೂಲಮಾಪ್ತಾನ್
 ಭಕ್ತಾನ್ ಭಜಸ್ಯವಿರತಂ ಕೃಪಯಾ ಸಮೇತಃ .. 30..
 ತ್ವಂ ನಸ್ತಿತಿಕ್ಷಸಿ ತದೇತದತೀವ ನಾರ್ಹ
 ದೇವೋತ್ತಮಸ್ಯ ಭವತಃ ಪುರುಷೋತ್ತಮಸ್ಯ .
 ಪ್ರೇಯಾಂಸ್ತ ಮೇವ ಜಗತಾಂ ನಿಜಬಂಧುರೂಪಃ
 ಸ್ವಾತ್ಮಾ ಪರಾಯಣಮತಃ ಪ್ರಣಯಂ ವಿದಧ್ಮಃ .. 31..
 ಕಿಂ ಪತ್ಯಪತ್ಯಸುತಬಂಧುಸುಹೃದ್ಭಿರನ್ಯೈಃ
 ಸ್ವ ಯ್ಯಾತ್ಮನಿ ಪ್ರಣಯಿನಿ ಪ್ರಿಯತಾಸ್ಪದೈಸ್ತೈಃ .
 ಕಿಂ ದೇಹಗೇಹವಿಭವೈಃ ಪರಮಾರ್ತ್ವಿಭೂತೈಃ
 ಸ್ತ್ವಾಂ ಯೇ ವಿನಾ ನಿರಯಶೋಕಭರಂ ಜುಷಂತಿ .. 32..
 ತ್ವಂ ಚೇತ್ ಸಮಗ್ರಮಭವಃ ಸುಖವಾರಿರಾಶೇಃ
 ಸರ್ವಸ್ವಮೇವ ಯದಿದಂ ನಖತಃ ಶಿಖಾಗ್ರಂ .
 ಪೂರ್ವಂ ಜಹಾರ ಹೃದಯಂ ಹರಿಣೇಕ್ಷಣಾನಾಂ
 ಹಾಸಾವಲೋಕನಸುಧಾರಸಲೇಶದಾನ್ಯೈಃ .. 33..
 ಶ್ರೀಪೂರ್ಣಚಂದ್ರರಚನಾವಚನೈರಿದಾನೀಂ
 ಯನ್ನೋ ನಿವಾರಯಸಿ ತತ್ತವ ನೈವ ಯುಕ್ತಂ .
 ಬಿಂಬಾಧರಾಶ್ರಯಸುಧಾರಸಸೇಚನೇನ
 ನೋ ಜೀವಯಸ್ಯತನುತಾಪಭರೇಣ ತೃಪ್ತಾಃ .. 43..
 ಅಸ್ಮಾನ್ ನಿಜಾಂಘ್ರಿಸರಸೀರುಹಮಧ್ಯಯಾನಾ
 ಭೂಯೋಽಪ್ಯನನ್ಯಗತಿಕಾಃ ಕತಿಚಿನ್ಮೃಗಾಕ್ಷೀಃ .
 ನೋ ಚೇದ್ವಯಂ ವಿರಹಪಾವಕಮಧ್ಯಭೂರಿ
 ಜ್ವಾಲಾವಲೀವಲಿತವಿಗ್ರಹಭಸ್ಮಭೂತಾಃ .. 35..
 ಧ್ಯಾನೇನ ತೇ ಚರಣಯೋಃ ಪ್ರತಿವಿಷ್ಟಚಿತ್ತಾ
 ಭೂಯಾಸ್ಮ ಯೋಗಿನ ಇವಾತ್ಮನಿ ಸಂವಿಲೀನಾಃ .
 ಸೀತಾಪತೇ ಯದಿ ಭವಂತಮೃತೇಽನ್ಯಸಂಗಂ
 ಸ್ವಪ್ನೇಽಪಿ ವಾಂಛತಿ ಮನೋಜವಶಂ ಮನೋ ನಃ .. 36..
 ತರ್ಹಿ ತ್ವದಂಘ್ರಿತಲಮಭಿಸುತಾಸಮೇತಂ
 ಸದ್ಯಃ ಸ್ಪೃಹಾಮ ನಿಜಸತ್ತ್ವವಿಶೋಧನಾಯ .
 ಯತ್ತೇ ಪ್ರಮೋದವನನಾಥ ವೃತಂ ತುಲಸ್ಯಾ
 ಯೋಗೀಂದ್ರಮಾನಸವಿಭೂಷಿತರಾಜಹಂಸಂ .. 37..

ತನ್ನಸ್ತಿಲೋಕಶರಣಂ ಚರಣಾರವಿಂದಂ
 ತಾಪತ್ರಯಾರ್ತಹರಣಾರ್ಥಮುಪಾರ್ಥಯಾಮಃ .
 ತಸ್ಮಾದ್ವಯಂ ಜನಕಜಾರಮಣ ತ್ವಯಾದ್ಯ
 ಕಾರ್ಯಾ ಅನನ್ಯಗತಯಸ್ತು ನಿಜಾನುಚರ್ಯಃ .
 ತ್ಯಾಜ್ಯಾ ನ ಕರ್ಹಿಚಿದನಂಗಖಲಾವಸನ್ನಾ
 ಸ್ತಾದ್ವೈಕಧಂ ನ ಶರಣಂ ಶರಣಾಗತಾನಾಂ .. 38..
 ಏತತ್ತವಾಸ್ಯಮಲಕಭ್ರಮರಾಲಿಜುಷ್ಣಂ
 ಮಧ್ಯಸ್ಪುರನ್ಮಕರಕುಂಡಲಗಂಡಶೋಭಂ .
 ಬಿಂಬಾಧರಂ ಹಸಿತವಲ್ಲು ವಿಲೋಕಯಂತ್ಯಃ
 ಕೃಷ್ಣಾಃಸ್ಮ ಕಾಮಕರಮುಷ್ಟಿನಿವಿಷ್ಟಚಿತ್ತಾಃ .. 39..
 ಸೀತಾಕಲೋರಕುಚಕುಂಭವಿಲಿಪ್ತಭೂಯಃ
 ಕಾಶ್ಮೀರಕಲ್ಪರುಚಿರಂಜನಮಂಜು ವಕ್ಷಃ .
 ಭೂಯೋ ಭುಜೌ ಚ ಭುಜಗಾಧಿಪಭೋಗಭಾಜೌ
 ಬಿಭ್ರಾಣ ಏವ ಹೃದಯಂ ಮದಯಸ್ಯಮಂದಂ .. 40..
 ಆಕರ್ಣ್ಯ ತೇ ಭುವನಭೂಷಣ ವೇಣುನಾದಂ
 ನಿತ್ಯಾವರುದ್ಧಮಕರದ್ವಜಮೂಲಮಂತ್ರಂ .
 ಕಾ ಸ್ತ್ರೀ ವಿಹಾಯ ಕರಿನಾನಿ ಕುಲವ್ರತಾನಿ
 ದಾಸೀಭವಿಷ್ಣುಹೃದಯಾ ನ ಚಲೇತ್ ತ್ರಿಲೋಕ್ಯಾಂ .. 41..
 ಗಾವೋ ಮೃಗಾಶ್ಚ ವಿಹಗಾಶ್ಚ ಮಹೀರುಹಾಶ್ಚ
 ವಲ್ಲಿವನಾನಿ ಚ ನಿಜೈರ್ನಯನೈರ್ನಿರೀಕ್ಷ್ಯ .
 ಸ್ಪೃಷ್ಟ್ವಾ ಚ ತಾವಕವಪುರ್ಭುವನಾದ್ವಿತೀಯಂ ತ್ವಂ
 ಹರ್ಷೋತ್ಕರೇಣ ವಿಸರತ್ಪಲಕಾ ಬಭೂವುಃ .. 42..
 ತ್ವಂ ಸರ್ವತಸ್ತ್ರಿಭುವನಾರ್ತಿಸಮೂಹಹಾರೀ
 ಜಾತೋಽಸಿ ಸಂಪ್ರತಿ ಮಹಾಪುರುಷಾಂಕಜುಷ್ಣಃ .
 ತನ್ನೋ ನಿಜೈಕಶರಣಾಃ ಕರುಣಾಂ ವಿಹಾಯ
 ವಿಕ್ರೀಯ ಮನ್ಮಥಕರೇ ಕಿಮು ನಿರ್ವೃತೋಽಸಿ .. 43..
 ಇತ್ಯಾಕಲಯ್ಯ ಕರುಣಾನಿ ವಚಾಂಸಿ ತಾಸಾಂ
 ಯೋಗೇಶ್ವರೇಶ್ವರಕಿರೀಟನಿಘೃಷ್ಟಪಾದಃ .
 ರಾಮಃ ಪ್ರಹೃಷ್ಯ ಸಕಲಾಃ ವ್ರಜವಾಮನೇತ್ರಾಃ
 ಸ್ವಾತ್ಮಾಶ್ರಯೋಽಪಿ ನಿಭೃತಂ ರಮಯಾಂಚಕಾರ .. 44..
 ತಾಭೀರ್ಯುತಃ ಸ ಭಗವಾನ್ ಕಮನೀಯಮೂರ್ತಿಃ
 ಪಾರೇಪರಾರ್ಥಶತಪಂಚಶರಾವತಾರೀ .

ರೇಜೇ ಪರಸ್ಪರಿತಕಾಂತಿವಿಶೇಷಜುಷ್ಣೋ ಮಧ್ಯೇ
 ತಮಾಲ ಇವ ಕಾಂಚನವಲ್ಲರೀಣಾಂ .. 45..
 ಶರತ್ಸಮಯಚಂದ್ರಮಸಂ ತದಂಶು
 ವ್ಯಾಪ್ತಾಂತರಂ ಕುಮುದಕಾನನಮಧ್ಯಮಸ್ಥಂ .
 ತಾಂ ಕೌಮುದೀಂ ಚ ಸ ಜಗೌ ಲಲನಾಜನಸ್ತು
 ಶ್ರೀರಾಮನಾಮ ವಿವಿಧಸ್ವರಯುಕ್ತಮೇಕಂ .. 46..
 ಗೋಪೀಜನ್ಯೈಃ ಸ್ವರಭೃತ್ಯೈರುಪಗೀಯಮಾನ
 ಉದ್ಗಾಯಮಾನ ಉದಿತಸ್ವರಭೃತ್ವೈಯಂ ಚ .
 ಗೋಪಾಂಗನಾಶತಕಯೂಥಪತಿಃ ಸ್ರಜಾ ಚ
 ಶ್ರೀವೈಜಯಂತ್ಯಭಿಧಯಾ ಪರಿಶೋಭಮಾನಃ .. 47..
 ಶ್ರೀಮತ್ಪ್ರಮೋದವನಮಂಡಲಯೋಗ್ಯಲಕ್ಷ್ಮೀ
 ಕಾಂತೋ ವ್ಯರೋಚತ ಚಿರಂ ವಿಚರನ್ ಸಮಂತಾತ್ .. 48..
 ಜ್ಯೋತ್ಸ್ನಾ ಮೃತಪ್ರವಿಶದಂ ಪುಲಿನಂ ಸರಯ್ವಾ
 ಆವಿಶ್ಯ ಗೋಕುಲನಿಕೇತವರಾಂಗನಾಭಿಃ .
 ಅಕ್ಷುಬ್ಧಧೀರರಮಣಪ್ರವರಾಭಿಕಃ ಸ
 ನಿಶೇಷಕೋಕಜಕಲಾಕುಶಲೋ ರಮೇಶಃ .. 49..
 ಉತ್ಸಂಗಸಂಗಪರಿರಂಭಣಚುಂಬನಾಸ್ಯ
 ಹಾಸಾವಲೋಕನನಿಘರ್ಷಣಮರ್ಶನಾದ್ಭೈಃ .
 ನರ್ಮಪ್ರಹಾಸಸವಿಲಾಸವಿಕರ್ಷಣಾಭಿಃ
 ಸಂಸ್ತಭ್ಯ ವೀರ್ಯಮಬಲಾ ರಮಯಾಂಚಕಾರ .. 50..
 ಕ್ವಚಿತ್ ಕುಂಜ ಶಯ್ಯಾಶತಮವಕರೋದ್ಭೋಗಕೃತಯೇ
 ಕ್ವಚಿತ್ ಭೂಮೌ ವಿಶ್ವಾಧಿಕರಮಣಮಾಸೈಕಕಲಯನ್ .
 ಕ್ವಚಿತ್ ಕುಂಜಾವಾಸಾಂಗಣಲಸಿತಕೌಶಲ್ಯಕಲಿತೋ
 ಮನೋಜಸ್ಯೋತ್ಸಾಹಂ ಯದಿ ರುಚದದೌ ರಾಘವವರಃ .. 51..
 ಏವಂ ತಾಸ್ತೇನ ಲೋಕೋತ್ತರಮದನಚಮತ್ಕಾರಭೂಮ್ನಾ ಸುಖೇನ
 ರಾಮೇಣ ಕ್ರೀಡ್ಯಮಾನಾ ವ್ರಜಹರಿಣದೃಶೋ ಭೂರಿಲೀಲಾಮನೋಜ್ಞಾಃ .
 ಅನ್ಯೋನ್ಯಂ ಲಬ್ಧಮಾನಾಃ ಕಲಿತರತಿಕಲಾ ದರ್ಶಯಂತ್ಯಃ ಸ್ವಕೀಯಂ
 ಪ್ರಾವೀಣ್ಯಂ ಭೂರಿ ಚಕ್ರುಃ ಕಿಮಪಿ ರಘುಪತೌ ಕಾಮುಕೇ ದರ್ಪಭಾವಂ .. 52..
 ಕಾಚಿನ್ಮಾನೇ ರಘುಪತಿಂ ಪಾತಯಾಮಾಸ ಪಾದಯೋಃ .
 ಕಾಚಿತ್ಪ್ರಣಾಮಯಾಮಾಸಂ ಮುಖಮಧ್ಯಕೃತಾಂಜಲಿಂ .. 53..
 ಕಾಚಿತ್ಸಂಸ್ಕಾರಯಾಮಾಸ ದಾಸೀವನ್ನಿಜವಿಗ್ರಹಂ .
 ಕಾಚಿದುದ್ವರ್ತಯಾಮಾಸ ಲೇಪಯಾಮಾಸ ಕಾಚನ .. 54..

ಕಾಚಿತ್ಪ್ರಸಾದಯಾಮಾಸ ಕೇಶಾನ್ ಕಂಕತಿಕಾಕರಾ .
 ಕಾಚಿಚ್ಚ ವಿತತಾಂ ವೇಣೀಂ ಗ್ರಂಥಯಾಮಾಸ ರಾಘವಂ .. 55..
 ಕಾಚಿಚ್ಚ ಗುಂಫಯಾಮಾಸ ಕಟಿಭೂಷಣಮಾಲಿಕಾಂ .
 ಕಾಚಿನ್ನಿಯೋಜಯಾಮಾಸ ಪ್ರಸೂನಾವಚಯೇ ಪ್ರಿಯಂ .. 56..
 ಕಾಚಿದ್ಭೂಷಣಸಂದೋಹಂ ದೇಹೇಷ್ಟಪರ್ಯಂತಂ ಹರಿಂ .
 ಕಾಚಿಚ್ಚ ಕಥಯಾಮಾಸ ಭಾಂ ನಯಸ್ತ ವನಾದ್ವನಂ .. 57..
 ಸರ್ವಾಸಾಂ ವಚನಂ ಚಕ್ರೇ ಜಾನಕೀವ ರಘೂದ್ವಹಃ .
 ತಾಶ್ಚ ಸರ್ವಾ ವವೃತಿರೇ ಜಾನಕೀವತ್ ಪ್ರಿಯೋತ್ತಮೇ .. 58..
 ಅನ್ಯೋನ್ಯಂ ಸುದೃಢಃ ಪ್ರೇಮಾ ವವೃಥೇ ಪ್ರತಿವಾಸರಂ .
 ತತಸ್ತಾ ಮೇನಿರೇ ದೃಷ್ಟಾಃ ಸ್ವಾತ್ಮಾನಮಧಿಕಂ ಪ್ರಿಯಾಃ .. 59..
 ಕದಾಚಿದ್ರಾಮ ಏಕಾಂತೇ ಸೀತಾಯಾ ರಮಣೇಚ್ಛಯಾ .
 ತಾಸಾಂ ಸಂಜಾತದರ್ಪಾಣಾಂ ಮಧ್ಯೇ ಚಾಂತರಧೀಯತ .. 60..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಏಕತ್ರಂಶೋಽಧ್ಯಾಯಃ .. 31..

60/1349

032. ರಾಮರಾಸೋ ನಾಮ ತ್ರಯಂಸ್ತಿಂಶೋಽಧ್ಯಾಯಃ .

ಅರ್ನಾಹತೇ ರಸಿಕನಾಯಕಶೀರ್ಷರತ್ನೇ
 ರಾಮೇ ರಮಾರಮಣಮಾತ್ರರಸಾಭಿರಾಮೇ .
 ರಾಮಾಃ ಪ್ರಭೂತವಿರಹಾರ್ತಿಭರೇ ನಿಮಗ್ನಾಃ
 ಸ್ವಾಂಗಾನಿ ವೋಢುಮಶಕನ್ನಹಿ ತಾಸ್ತದಾನೀಂ .. 1..
 ಅನ್ಯೋನ್ಯಮೀಕ್ಷಣಪರಾಃ ಶ್ವಸಿತಾನಿಲೌಘ
 ಚಿಂತಾಂತರಸ್ಥವಿರಹಾನಲಕೀಲದಗ್ಧಾಃ .
 ನೋ ಕಿಂಚನಾಭಿಲಪಿತುಂ ಸ್ಮರವಾಣವಿದ್ಧಾಃ
 ಶಕ್ಯಾ ಬಭೂವುರಪಮೃತ್ಯುಭಯಾತ್ಮಸಂತ್ಯಃ .. 2..
 ರಾಮಸ್ಯ ಮನ್ಮಥಕಲಾರಸಿಕಸ್ಯ ತಾಸ್ತಾ
 ಲೀಲಾಃ ಸ್ಮರಂತ್ಯ ಉರುಜಾತವಿಯೋಗತಾಪಾಃ .
 ಆಭೀರಿಕಾಃ ಸಪದಿ ತನ್ಮಯತಾಮವಾಪು
 ಯೇನ ಪ್ರಿಯೋಹಮಿತಿ ಚೇತಸಿ ಮೇನಿರೇಮೂಃ .. 3..
 ಯಾಶ್ಚಾವಲೋಕಹಸಿತೇಕ್ಷಣಭಾಷಣಾದಿ
 ಜ್ವೈಕಾತ್ಮ್ಯಮೇತ್ಯ ರಘುವಂಶವಿಭೂಷಣೇನ .
 ಉನ್ಮತ್ತವತ್ ಪ್ರತಿದಿನಂ ವನಿತಾ ವಿಚೇರುಃ

ಪ್ರೇಮೋದಯೇನ ವಿಪಿನಾದ್ವಿಪಿನಂ ವಿಶಂತ್ಯಃ .. 4..
 ಕ್ವಚಿದ್ಧಸಂತೋಗೋ ಗಾಯಂತೋಗೋ ಧಾವಂತ್ಯಃ ಕ್ವಾಪಿ ಸಂಹತಾಃ .
 ಕ್ವಚಿದಾಕಾಶಮಾಲಿಂಗ್ಯ ಭವಂತ್ಯಃ ಪ್ರೇಮವಿಹ್ವಲಾಃ .. 5..
 ಕ್ವಚಿದುಚ್ಚೈಃ ಕ್ರೀಡಮಾನಾಃ ಅನ್ಯೋನ್ಯಾಬದ್ಧಬಾಹವಃ .
 ಕೇಚಿತ್ಪರಸ್ಪರೋನ್ಮಂದೈರ್ವಿಶಂತ್ಯಃ ಕುಂಜಮಂದಿರಂ .. 6..
 ಇತ್ಯೇವಂ ಸುಫಲಾರಂಭೈರ್ಭ್ರಮಂತೋಗೋ ವಿರಹಾತುರಾಃ .
 ಪ್ರಮೋದವಿಪಿನಾಂತಃಸ್ಥಾನ್ ಪ್ರಪಚ್ಛುಸ್ತಾ ವನಸ್ಪತೀನ್ .. 7..
 ಭೋ ಅಶ್ವತ್ಥ ಮಹಾಬಾಹೋ ವನಸ್ಪತಿಪತೇ ತ್ವಯಾ .
 ಕ್ವಚಿದ್ ದೃಷ್ಟೋ ರಘುಪತಿರನ್ಯಾಕಂ ಚಿತ್ತತಸ್ಕರಃ .. 8..
 ಕ್ವಚಿದ್ವಟತರೋ ದೇವ ಬಹುಪಾದವಿರಾಜಿತ .
 ಕ್ವಚಿದ್ ದೃಷ್ಟೋ ನ ವಾ ರಾಮೋ ಹೃತ್ವಾ ನೋ ಹೃದಯಂ ವ್ರಜನ್ .. 9..
 ಭೋ ಭೋ ಅಶೋಕವಿಟಪಿನ್ ಬಹುಭದ್ರಕಾರಿನ್
 ಕಿಂಸ್ವಿದ್ವ್ಯಲೋಕಿ ಭವತಾ ರಸಿಕೋತ್ತಮಃ ಸಃ .
 ಯಸ್ಯಾಂಘ್ರಿಪಾಣಿಮಧುರಾಧರಕೋಮಲಾನಿ
 ಜಾನಾತಿ ಸಂಪ್ರತಿ ಪರಂ ತವ ಪಲ್ಲವಾನಿ .. 10..
 ಭೋ ಚಂಪಕದುಮ ಕಿಮಪ್ಯಥ ಪೃಚ್ಛಮಾನ
 ಸ್ತ್ವಂ ಕಿಂ ಧುನೋಷಿ ಕರಪಲ್ಲವಸಂಘಮೇವ .
 ಪುಷ್ಪಾಣಿ ತೇ ರಸಿಕರಾಘವಪುಂಗವಸ್ಯ
 ಪೀತಾಂಬರೇಣ ಸದೃಶಾನಿ ವಿಲೋಕಯಾಮಃ .. 11..
 ಭೋ ನಾಗಕೇಶರ ಮಹೀರುಹನಾಗಭೂತ
 ಪುನ್ನಾಗ ಕಿನ್ನು ಯುವಯೋರ್ಯೋವದಿತೋ ನ ವಾಭೂತ್ .
 ವ್ರೀಡಾ ಮನಾಂಸಿ ಖಲು ನಃ ಪ್ರಣಯೇನ ರಾಮೋ
 ವಿಕ್ರೀತವಾನ್ ಮನಸಿಜಸ್ಯ ಖಲಸ್ಯ ಹಸ್ತೇ .. 12..
 ಆಮ್ರಾತಕ ತ್ವಮಪಿ ರಕ್ತದಲೋಽಸಿ ನೂನಂ
 ಮನ್ಯೇ ಕ್ವಚಿದ್ ರಘುವರೇಣ ಕರೇ ಗೃಹೀತಃ .
 ಕಚ್ಚಿತ್ ಪರೋಪಕರಣೇಽಪಿ ವಿಚಕ್ಷಣೋಽಸಿ
 ಯನ್ನಾಮ ತೇ ಕುರವಕೇತಿ ಭುವಿ ಪ್ರಸಿದ್ಧಂ .. 13..
 ಯೋಽಂತಃ ಪ್ರಮೋದವನವಾಸಿನಿ ಸೇವಕಾನಾಂ
 ಕಲ್ಯಾಣಕಾರಿಣಿ ತುಲಸ್ಯಮರೇಂದ್ರವಂದ್ಯೇ .
 ಅಸ್ಮಾನ್ನಿಹತ್ಯ ತವ ದೇವಿ ಪತಿಃ ಸ ರಾಮೋ
 ಯಾತಃ ಕ್ವಚಿನ್ನ ವಿದಿತೋ ವಿಪಿನಾಂತರೇಽಸ್ಮಿನ್ .. 14..
 ಹೇ ಆಲಿ ಮಾಲತಿ ಮಹಾಸಖಿ ಮಲ್ಲಿಕೇಽಸ್ಮ

ಚ್ಚಿತ್ತಪ್ರಸಾದನಪರೇ ನವಜಾತಿವಲ್ಲಿ .
 ಅಸ್ಮಾನಿವ ಪ್ರಿಯತರೋ ವತ ರಾಘವೇಂದ್ರೋ
 ಯುಷ್ಮಾನಪಿ ವ್ಯಥಿತವಾನ್ ವಿರಹಂ ಪ್ರದಾಯ .. 15..
 ಭೋ ಭೋ ತಮಾಲವಿಟಪಿನ್ ಬಹುಧಾಸಿ ದೃಷ್ಟಃ
 ಕಿಂ ಪೃಚ್ಛನೀಯಮಸಕೃದ್ಭವತೇ ವತೇದಂ .
 ಯದ್ರಾಘವೇಂದ್ರಜಲದೋತ್ತಮಸಂಗಮೇನ
 ಜಾತೋಽಸಿ ಮೇಚಕವಪುಃ ಕಪಟೈಃ ಪ್ರವೃದ್ಧಃ .. 16..
 ಪನಸದ್ರುಮ ಕಸ್ಮಾತ್ತ್ವಮಸ್ಥಾನೇ ಫಲಿತೋಽಸಿ ಭೋಃ .
 ಜಾನೀಮಹೇ ರಾಘವೇಂದ್ರಸಂಗಾತ್ ಸಂಜಾತಸಂಭ್ರಮಃ .. 17..
 ರಸಾಲ ಭವತೋ ರಮ್ಯಾ ಮಂಜರೀಃ ಶಿರಸಾ ದಧತ್ .
 ಕೌಶಲ್ಯಾನಂದನಃ ಕಾಂತಃ ಕ್ವ ಯಾತಸ್ತದ್ವದಸ್ತ ನಃ .. 18..
 ಪೀಲುಪ್ರಿಯಾಲಮಧುಕಾಸನನಾಗರಂಗ
 ಶ್ರೀರಾಮಪೂಗತರುತಾಲಕದಂಬಸಾಲಾಃ .
 ಕಚ್ಚಿದ್ವನೇತ್ರ ವಿಚರನ್ ಜನಕಾತ್ಮಜೇಶೋ
 ದೃಷ್ಟೋ ನ ವಾ ಹೃದಯಹಾರಕತಸ್ಕರೋ ನಃ .. 19..
 ಧನ್ಯೇ ಪ್ರಮೋದವನಸಂತತಶೋಭಮಾನೇ
 ಹೇ ನರ್ಮದೇ ಸರಯು ಹೇ ಸಖಿ ಸೂರ್ಯಕನ್ಯೇ .
 ಕಾಮೋದ್ಧತಸ್ತವ ತಟಾಂತನಿರೀಕ್ಷಣೋತ್ಕಃ
 ಶ್ರೀರಾಮಚಂದ್ರರಸಿಕೋಽತ್ರ ಕಿಮಭ್ಯುಪೇತಃ .. 20..
 ಮಾತಃ ಪ್ರಮೋದವನಶೋಭಿನಿಕುಂಜಭೂಮೇ
 ಕಿನ್ನು ತ್ವದೀಯಸುಕೃತಂ ವಯಮೀರಯಾಮಃ .
 ರೋಮಾಂಚಿತಾಸಿ ನವಶಾದ್ವಲಕೈತವೇನ
 ರಾಮಾಂಗಸಂಗಸುಖಿತಾ ಪ್ರಣಯೋತ್ಕರೇಣ .. 21..
 ಹೇ ಕೃಷ್ಣಸಾರ ಲಲನಾ ನ ಭವಾದೃಶೀನಾ
 ಮಸ್ಮತ್ಸಖೀ ಸಮುಚಿತಾ ನನು ವೃತ್ತಿರೇಷಾ .
 ಏಕಾಂತತೋ ಯದಸಕೃದ್ವಿಪುಲೈಃ ಕಟಾಕ್ಷೈಃ
 ಕಾಂತಂ ಪ್ರಪಶ್ಯಥ ವಧೂಜನವಂಚಿಶೀಲಂ .. 22..
 ಸಖ್ಯೋ ಲತಾ ನ ಭವತೋಷು ಕೃತಃ ಸ್ವಬುದ್ಧ್ಯಾ
 ಶಾಖಾಶತ್ಯೈರ್ವಿಟಪಿಭಿಃ ಪರಿರಂಭ ಏಷಃ .
 ಉದ್ವೀಕ್ಷ್ಯ ಕಿನ್ನು ವಿಕಸತ್ಕುಸುಮಾಕ್ಷಿರಂಧ್ರೈಃ
 ಕಾಂತಾಕುಚಗ್ರಹಪರಂ ರಸಿಕೇಂದ್ರರತ್ನಂ .. 23..
 ಜಾನೀಮಹೇ ಬಹುಲಸೌರಭಸಾರಿಲಿಂಗಾ

ದೇತಾಸ್ಯುಪಾಯಪದವೀಂ ಖಲು ರಾಘವೇಂದ್ರೇ .
 ತಸ್ಯ ಪ್ರಿಯಾಕುಚವಿಲಿಪ್ತಸಚಂದ್ರಸಾರ
 ಕಾಲಾಗುರುದ್ರವಗುಣೈರಿಹ ವಾತಿ ವಾಯುಃ .. 24..
 ಏತಾಃ ಪ್ರಮೋದವನವಲ್ಲಯ ಏವ ಧನ್ಯಾ ಯಾ
 ದೂತಿಕಾಭಿರಲಿನೀಭಿರುಪಾತ್ತಮಂತ್ರಾಃ .
 ಶ್ರೀರಾಘವೇಂದ್ರವಿಲಸತ್ತನುಸಂಗಿನೀಭಿ
 ವಾಂಛಂತಿ ಭೋಗಮತುಲಂ ವಯಮೇವ ಯದ್ವತ್ .. 25..
 ರೇ ಭೂರುಹಾಃ ಕಥಯತ ಕ್ಷ ಗತಃ ಸ ಚೌರಃ
 ಶ್ಯಾಮಃ ಸುತೀಕ್ಷ್ಣ ನಯನೇಷುಧಿಪೂರ್ಣಬಾಣಃ .
 ಪ್ರಾಪ್ಯೇತ ಚೇತ್ಪ್ರಣಯರಜ್ಜುಶತೇನ ಬದ್ಧಾ
 ಸ್ಥಾಪ್ಯೋಽಧುನಾ ನಿಜನಿಕೇತನ ಮಧ್ಯ ಏವ .. 26..
 ಏವಂ ಪ್ರಿಯಂ ವಿಚಿನ್ವಂತ್ಯೋ ಗೋಪ್ಯೋ ವಿಶ್ಲೇಷಭೀರವಃ .
 ಅಪಶ್ಯನ್ ಭೂರಿಶಃ ಪತ್ಯುಃ ಪದಾನಿ ವಿಪಿನಾಂತರೇ .. 27..
 ತಾ ರೇಖಯೋರ್ಧ್ವಗಾಮಿನ್ಯಾ ಉಚ್ಚೈರ್ವಜ್ರಾಂಕುಶಾದಿಭಿಃ .
 ವಿಜ್ಞಾಯ ವಲ್ಲಭಸ್ಮೈವ ಪ್ರೋಚುರ್ವಚನಮಾದರಾತ್ .. 28..
 ತಸ್ಮೈವ ತಸ್ಮರೇಂದ್ರಸ್ಯ ಪದಾನ್ಯೇತಾನಿ ಕಾನನೇ .
 ಶಂಖಚಕ್ರಾಂಬುಜಾದ್ಯಂಕೈರಂಕಿತಾನಿ ಪ್ರಪಶ್ಯತ .. 29..
 ದಕ್ಷಿಣಸ್ಯ ಪದೋಽಬ್ಜುಷ್ಣಮೂಲೇ ಚಕ್ರಂ ವಿರಾಜತೇ .
 ಅಸ್ಮಾದ್ಭರೀನಾಂ ನಮ್ರಾಣಾಮಂಗೋಚ್ಛೇದನ ಹೇತವೇ .. 30..
 ಮಧ್ಯಮಾಂಗುಲಿಮೂಲೇತು ಭಾತಿ ಕಮಲಲಾಂಭನಂ .
 ಅಸ್ಮಚ್ಚಿತ್ತದ್ವಿರೇಫಾಣಾಂ ಲೋಭನಾಯಾತಿಶೋಭನಂ .. 31..
 ಪದ್ಮಸ್ಯಾಧೋ ದ್ವಜಂ ಭಾತಿ ಸರ್ವಾನರ್ಥಜಯದ್ವಜಂ .
 ಕನಿಷ್ಠಾಮೂಲತೋ ವಜ್ರಂ ಭಾತಿ ಪಾಪಾದ್ರಿಭೇದನಂ .. 32..
 ಪಾರ್ಷ್ಣಿಮಧ್ಯೋಽಬ್ಜುಶೋ ಭಕ್ತಚಿತ್ತೇಭವಶಕಾರಕಃ .
 ಭೋಗಸಂಪನ್ನಯಂ ಧತ್ತೇ ಯವಮಂಗುಷ್ಠಪರ್ವಣಿ .. 33..
 ಅಥ ವಾಮಪದಾಂಗುಷ್ಠಮೂಲಭಕ್ತೋನ್ಮುಖಂ ದರಂ .
 ಸರ್ವವಿದ್ಯಾಪ್ರಕಾಶಾಯ ದಧಾತಿ ಭಗವಾನಸೌ .. 34..
 ಪದ್ಮಾದೀನ್ಯಪಿ ಚಿಹ್ನಾನಿ ದೃಶ್ಯಂತೇ ದಕ್ಷಪಾದವತ್ .
 ಏತತ್ಪದಾನುಸಾರೇಣ ಗವೇಷ್ಯೋ ರಘುನಂದನಃ .. 35..
 ಅತ್ರೈವ ಕಾನನೇ ಕ್ವಾಪಿ ಪ್ರಿಯಯಾ ಸಹ ವರ್ತತೇ .
 ಇತ್ಯುಕ್ತ್ವಾ ಗೋಪವದ್ಧ್ವಾ ಸ್ತಾಸ್ತತ್ಪದಾನುಸೃತಿಂ ಕ್ರಮಾತ್ .. 36..

ಅನ್ವಯುಃ ಸಾಂದ್ರವಿಪಿನೇ ಸಮಸ್ತಾ ವಿರಹಾತುರಾಃ .
 ಪ್ರಿಯಾಪದ್ಯೈಃ ಸುಪೃಕ್ತಾನಿ ತತ್ತ್ವಕ್ಷಂತ ವ್ರಜಾಂಗನಾಃ .. 37..
 ಮಧ್ಯ ಏವಾವಿರಭವತ್ ಕಾಸೌ ಧನ್ಯತಮಾ ವಧೂಃ .
 ಅಂಸೇ ವಿನೃಸ್ಯ ದೋರ್ವಲ್ಲೀಂ ಸಹ ಗಚ್ಛತಿ ಯಾಮುನಾ .. 38..
 ಇಯಂ ಹಿ ಸಹಜಾನಂದಕೇಲೀನಿರ್ವೃತಮಾನಸಾ .
 ಅಸ್ಮಾನ್ ಹಿತ್ವಾ ಯದಾಸಕ್ತಃ ಕ್ರೀಡತೇ ವ್ರಜವಲ್ಲಭಃ .. 39..
 ಸಹಜಾನಂದಿನೀ ನಾಮ ಶಕ್ತಿರೇಷೈವ ಕಾಮಿನೀ .
 ಸಾ ವಲ್ಲಭಮನಾಶ್ರಾಂತಂ ರಮಯತ್ಯನುರಾಗೀಣೀ .. 40..
 ಪರಸ್ಪರಾಸಕ್ತಬಾಹುದಂಡಾಭ್ಯಾಂ ವಿಧಿಪೂರ್ವಕಂ .
 ಅತ್ರ ವಿಕ್ರೀಡಿತಂ ತಾಭ್ಯಾಂ ಭ್ರಮಣಾಕ್ರೀಡನಾಭಿಧಂ .. 40..
 ಅತ್ರ ಭೂಷಾಸಮಾರೋಪಃ ಪ್ರಿಯಾಯಾಃ ಪ್ರೇಯಸಾ ಕೃತಃ .
 ಪರಸ್ಪರಂ ಸಮ್ನುಖಸ್ಥೌ ದೃಶ್ಯತೇ ಲಲಿತೈಃ ಪದ್ಯೈಃ .. 42..
 ಅತ್ರಾಭ್ಯಾಂ ರಚಿತಾ ಕೇಲಿಃ ಪುಷ್ಪಾವಚಯನಾಭಿಧಾ .
 ವಿನಾ ಪಾಷ್ಣಿತಲನ್ಯಾಸಂ ಪದಾನ್ಯೇತಾನಿ ಪಶ್ಯತ .. 43..
 ಅತ್ರ ಸ್ಥಿತ್ವಾ ಕೃತಾಸ್ತಾಭ್ಯಾಂ ವಿಚಿತ್ರಾಃ ಕುಸುಮಸ್ತಜಃ .
 ಸ್ವಂ ಸ್ವಂ ಚಾತುರ್ಯವಿಭವಂ ದರ್ಶಯದ್ಭ್ಯಾಂ ಪರಸ್ಪರಂ .. 44..
 ಅತ್ರ ಪ್ರಿಯೇಣ ಪ್ರೇಯಸ್ಯಾಶ್ಚಕ್ಷುಷೋ ರಜ್ಜನಂ ಕೃತಂ .
 ಸ್ಪಷ್ಟಂ ಪಂಕೇರುಹಾಂ ಪತ್ರಂ ಪ್ರೋಂಭನೈರ್ಮಲಿನೀಕೃತಂ .. 45..
 ಅತ್ರ ಪ್ರಿಯಃ ಸ್ವಪ್ರಿಯಾಯೈ ಪ್ರಾದಾತ್ತಾಂಬೂಲವೀಟಿಕಾಂ .
 ಚೂರ್ಣಂ ಖದಿರಸಾರಂ ಚ ದೃಶ್ಯತಾಂ ಪತಿತಂ ಭುವಿ .. 46..
 ಅತ್ರಾಭ್ಯಾಂ ರಚಿತಂ ಸೌಖ್ಯಂ ಮನ್ಮಥೋತ್ಸವದಾಯಕಂ .
 ಪದ್ಮಪತ್ರಮಯೀ ಶಯ್ಯಾ ವ್ಯತ್ಯಸ್ತಾ ದೃಶ್ಯತೇ ಸ್ತ್ರಿಯಃ .. 47..
 ಅತ್ರ ಪ್ರಿಯಾಭಿರುಚ್ಯೈವ ಪ್ರೇಯಸ್ಯಾ ಪುರುಷಾಯಿತಂ .
 ದೃಶ್ಯತೇಽಂತಃ ಪ್ರಿಯವಪುಃ ಪರಿತಃ ಪ್ರೇಯಸೀಪದೇ .. 48..
 ಸ್ತಸ್ತಾನಿ ನವಪುಷ್ಪಾಣಿ ವಿಗ್ರಂಧಿಕಬರಾಂತರಾತ್ .
 ಅಹೋ ಹಾರಲತಾ ಭಗ್ನಾ ವಿಕೀರ್ಣಾ ಮಣಯೋಽಮಲಾಃ .. 49..
 ತಾಂ ಕೋಮಲಾಂಘ್ರಿಕಮಲಾಮಿಹ ಖಿದ್ಯಮಾನಾ
 ಮಂಸೇ ನಿಧಾಯ ದಯಿತಾಮಿಹ ನೀತವಾನ್ ಸಃ .
 ನಾತಃ ಪರಂ ಪರಿಲಸಂತಿ ಪದಾನಿ ಯಸ್ಯಾಃ
 ಸ್ವಾಧೀನತಾಗುಣವಶೀಕೃತವಲ್ಲಭಾಯಾಃ .. 50..
 ಧನ್ಯಾಃ ಪರಂ ಯುವತಯೋ ರಘುನಂದನಸ್ಯ
 ಭರ್ತುಃ ಪದಾಂಬುರುಹಸಂಭವರೇಣವೋಽಮೀ .

ಯಾಂ ಪದ್ಮಯೋನಿರಘಹನ್ಯವ ಈಶ್ವರಶ್ಚ ಮೂರ್ಧ್ನಾ
 ದಧಾತಿ ಕಮಲಾ ಚ ನಿತಾಂತಭಕ್ತಾ .. 51..
 ಯಾಂ ಕಾಮುಕೋ ರಸಿತವಾನಿತರಾಂ ವಿಹಾಯ
 ಭೂಯೋ ವಿಯೋಗಭರಕಾಲದವಾಗ್ನಿತಪ್ತಾಃ .
 ಸಾತ್ಮಾನಮಭ್ಯಧಿಕಮಾನಮಮಂಸ್ತ ಸಮ್ಯಕ್
 ಸ್ತ್ರೀಣಾಂ ನಿಜಾಯನಜುಷಾಂ ಪ್ರಮದೇತರಾಸಾಂ .. 52..
 ಭೂಯೋಽಬ್ರವೀಚ್ಛ ಖಲು ಸಾ ಪ್ರಿಯ ಪಾರಯಾಮಿ
 ನೋ ಗಂತುಮಧ್ವನಿ ನಿಕುಂಜವಿಶೀರ್ಣಪರ್ಣೇ .
 ಆರೋಪ್ಯ ಸಂಪ್ರತಿ ನಿಜಾಂಸಮಿತೋ ನಯೇಶ್ವೇ
 ತ್ಯುಕ್ತಃ ಪ್ರಿಯಶ್ಚ ಸಹಸಾ ವಿದಧೌ ತಥೈವ .. 53..
 ತತೋಽನ್ತರಿತವಾನ್ ರಾಮಃ ಸಹಜಾನಂದವಿಗ್ರಹಃ .
 ತಸ್ಯೈ ನಿಜವಿಯೋಗೋತ್ಥಾಂ ವೇದನಾಮನುಭಾವಯನ್ .. 54..
 ತತಸ್ತು ತಾಃ ಪದ್ಮದೃಶಃ ಸಮಸ್ತಾ
 ಯಾವದ್ರಹಸ್ಯಂ ದಯಿತಸ್ಯ ಮತ್ವಾ .
 ನಾಗ್ರೇ ಪ್ರವೃತ್ತಾಶ್ಚಲಿತುಂ ಸಾಽಪಿ ತಾವತ್
 ಪ್ರಿಯೋತ್ತಮಾಭಿದೃಶೇ ಪ್ರೇಯಸೀಭಿಃ .. 55..
 ಪ್ರಿಯಸ್ಯ ವಿಶ್ಲೇಷಭರೇಣ ಖಿನ್ನಾ
 ಶೂನ್ಯಾದಿಶಶ್ಚಕಿತಂ ವೀಕ್ಷ್ಯಮಾಣಾ .
 ಪುನಃ ಪುನಃ ಸ್ವಲ್ಪದುರಾತ್ಮಭಾವಂ
 ದರ್ಪಂ ಚ ಸಂಚಿಂತ್ಯ ವಿಲಜ್ಜಮಾನಾ .. 56..
 ಹಾ ನಾಥ ಹೇ ರಮಣ ಸುಂದರವರ್ಯಧುರ್ಯ !
 ಪ್ರೇಷ್ಯ ಪ್ರಿಯ ಪ್ರಿಯತಮ ಪ್ರಣಯಾಮೃತಾಭ್ಯೇ .
 ದಾಸೀಂ ವಿಹಾಯ ನನು ಮಾಂ ನಿವಿಡೇ ನಿಕುಂಜೇ
 ಕ್ವಾಸೀತಿ ದೀನವಚನೈರನುನಾಥಮಾನಾ .. 57..
 ಸಾ ತಾನ್ ವ್ರಜಾಭೀರವಧೂಸಮೂಹಾನಾ
 ಪೃಚ್ಛಮಾನಾನ್ ಸ್ವಪತೇರುದಂತಂ .
 ಸರ್ವಸ್ವಹೇತುಂ ಕಥಯಾಂಚಕಾರ
 ಶ್ರೀಃ ಸ್ವಸ್ಯ ಮಾನಂ ಚ ತಥಾವಮಾನಂ .. 58..
 ತಯೋಕ್ತಮಾಕರ್ಣ್ಯ ಮೃಗೀದೃಶಸ್ತಾ
 ಜಗ್ಮುಃ ಪರಂ ವಿಸ್ಮಯಮಾತ್ರಹಾಸಾಃ .
 ತಯಾ ಸಮೇತಾಶ್ಚ ಪುನಸ್ತಥೈವ
 ವಿಯೋಗಭಾರವ್ಯಥಿತಾ ಬಭೂವುಃ .. 59..

ಉನ್ನತವತ್ತತ್ತ ವನಾದ್ವನಾಂತರಂ
 ಗವೇಷಯಂತ್ಯೋ ರಘುನಂದನಂ ಪ್ರಿಯಂ .
 ತದ್ಧ್ಯಾನತಸ್ತನ್ಮಯತಾಮವಾಪ್ಯ
 ತಾಸ್ತಸ್ಯೈವ ಲೀಲಾಂ ವ್ಯದಧುಃ ಪರಾತ್ಮನಃ .. 60..
 ಕಸ್ಯಾಶ್ಚಿದ್ರಾಕ್ಷಸೀಯಂತ್ಯಾ ರಾಮಾಯಂತ್ಯಪಿಬತ್ಸನಂ .
 ಖಟ್ಟಾಯಂತೀಂ ಪರಾಮನ್ಯಾ ತೋಕಾಯಿತ್ವಾ ಪದಾಹನತ್ .. 61..
 ದೈತ್ಯಾಯಂತೀ ಪರಾ ಕಾಚಿತ್ ಕೃತ್ವಾರಾಮಾರ್ಭಭಾವನಾಂ .
 ಜಹಾರ ಜಾನುಸಮ್ದೈರಿಂಗಂತೀಂ ನೂಪುರಸ್ವನೈಃ .. 62..
 ರಾಮಾಯಂತೀ ಬಭೂವಾನ್ಯಾ ಗೋಪಾಯಂತ್ಯಶ್ಚ ಕಾಶ್ಚನ .
 ಸರ್ಪಾಯಂತೀಂ ಖಗಾಯಂತೀ ಜಘಾನ ನಿಜವಿಕ್ರಮೈಃ .. 63..
 ವೇಣಂ ಕ್ಷಣಂತೀಮನ್ಯಾ ತು ಕಾಚಿಚ್ಛಾನುಜಗೌ ಸ್ವರೈಃ .
 ರಾಮಾಯಂತ್ಯಾಜುಹಾವಾನ್ಯಾ ನಾಮ್ನಾನ್ಯಾಂ ಧೇನುಕಾಯಂತೀಂ .. 64..
 ತತ್ರೈಕಾ ಲಕ್ಷ್ಮಣಾಯಂತೀ ಭರತಾಯಂತೀ ತಥಾ ಪರಾ .
 ಶತ್ರುಘ್ನಾಯಂತ್ಯಥೋ ಕಾಚಿದ್ರಾಮೇಂದುಂ ಪರಿವವೃರೇ .. 65..
 ಅನ್ಯಾ ಮಾಂಗಲ್ಯಕಾಯಂತೀ ಗವೇಂದ್ರಾಯಂತ್ಯಥೋಽಪರಾಃ .
 ರಾಮಾಯಂತ್ಯಭಿಶುಶುಭೇ ವ್ರಜೇ ತಂ ಮಾತರೌ ಯಥಾ .. 66..
 ಮಾಭೈಸುರಿದ್ರಕೋಪೇನ ತ್ರಾತಾಹಂ ನನು ರಾಘವಃ .
 ವರ್ಷರ್ತುಃ ಪ್ರಲಯಾಸಾರಾ ಇತ್ಯುಕ್ತ್ವಾ ನಿದಧೇಽಮ್ಬರಂ .. 67..
 ಶುಚೌ ಪಶ್ಯತ ಗೋಪಾಲಾ ದಾವಾಗ್ನಿಂ ವಿಶ್ವತೋಮುಖಂ .
 ಚಕ್ಷೂಂಷ್ಯಪಿ ದಧದ್ವಂ ಚೇತ್ ಕ್ಷೇಮಮಾಪ್ತುಮಿಹೇಚ್ಛಥ .. 68..
 ಇತ್ಯುಕ್ತ್ವಾ ರಾಮಮಾತ್ಮಾನಂ ಮತ್ವಾ ಕೋರಕಿತಾನನಾ .
 ಪಪೌ ನಿಮೇಷಮಾತ್ರೇಣ ಸರ್ವಾನಾಶ್ವಾಸ್ಯ ಪಾವಕಂ .. 69..
 ಕಾಚಿದ್ ಭುಜಂಗಮಾಯಂತ್ಯಾಃ ಕಸ್ಯಾಶ್ಚಿನ್ಮಸ್ತಕೇಽನಟತ್ .
 ಸಮುದ್ರಂ ಗಚ್ಛ ದುಷ್ಟಾಹೇ ಭಾಷಮಾಣಾ ರುಷಾರುಣಾ .. 70..
 ಕಾಚಿದ್ಧಾಮ್ನಾ ಬಬಂಧಾನ್ಯಾಂ ದ್ರುಮಾಯಂತ್ಯಾಶ್ಚ ಮೂಲತಃ .
 ಸಾ ಚ ತಾಂ ಪಾತಯಾಮಾಸ ಸ್ತುವಂತಂ ವಿವಿದೈಃ ಸ್ತವೈಃ .. 71..
 ಏವಂ ತನ್ಮಯತಾಮೇತ್ಯ ತಲ್ಲೀಲಾ ವ್ಯದಧುಃ ಕ್ರಮಾತ್ .
 ಗವೇಷಯಂತ್ಯೋ ವಿಪಿನಾದ್ವಿಪಿನಾಂತರಮಾಯಯುಃ .. 72..
 ಯಾವದ್ವನಲತಾಕುಂಜೇ ಚಂದ್ರಜ್ಯೋತ್ಸ್ನಾ ನ ದೃಶ್ಯತೇ
 ತತೋಽನ್ಧಕಾರಗಹನಂ ವನಂ ವೀಕ್ಷ್ಯಾತಿಗಹ್ವರಂ .
 ಸರ್ವಾ ನಿವವೃತುಸ್ತಸ್ಮಾತ್ಪೃಚ್ಛ್ಯಮಾನಾ ಲತಾದ್ರುಮಾನ್ .. 73..

ತಮೇವ ಕಾಂತಂ ಮನಸಿ ಸ್ಮರಂತ್ಯ
 ಸ್ತಮಾಲಪಂತ್ಯಶ್ಚ ಬಹಿಃ ಸಮಕ್ಷಂ .
 ತಸ್ಯೈವ ಚೇಷ್ಟಾ ವಿದಧಂತ್ಯ ಉಚ್ಚೈ
 ಸ್ತದಾತ್ಮಿಕಾ ನಾತ್ಮಗೃಹಾಣಿ ಸಸ್ಮರುಃ .. 74..
 ಪುನರ್ನಿವೃತ್ತಾಃ ಪುಲಿನೇ ಸರಯ್ವಾ
 ಯತ್ರ ಪ್ರಿಯೇಣಾಭಿರತಾ ಪುರಾಭೂಃ .
 ಸಮೇತ್ಯ ಸರ್ವಾಃ ಸ್ವರಮೂರ್ಚನಾಭಿ
 ಜಗುರ್ಯಥಾ ಕಿನ್ನರವರ್ಯವದ್ವಃ .. 75..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ದ್ವಾತ್ರಿಂಶೋಽಧ್ಯಾಯಃ .. 32..

75/1424

033. ರಾಮರಾಸೋ ನಾಮ ತ್ರಯಂಸ್ತ್ರಿಂಶೋಽಧ್ಯಾಯಃ .

ಗೋಪ್ಯ ಊಚುಃ
 ಜಯತಿ ಪ್ರಿಯ ಜನ್ಮಭೃತಾ ಭವತಾ
 ಸರಯೂತಟಭೂಮಿರುದಂಚಶುಭಾ .
 ತ್ವದುದಾರಮುಖೇಂದುವಿಲೋಕನಜಂ
 ಪರಿದೀವ್ಯತಿ ಯತ್ರ ಮುದಾಂ ಪ್ರಸರಃ .. 1..
 ಅಥ ಚೇದ್ಭಹುಲಾತಿರಿಹಾಸ್ತಿ ಪತೇ
 ಭವದೇಕಪರಾಸ್ವಬಲಾಸು ಭೃಶಂ .
 ರಘುನಂದನ ಸಾಪಿ ಪರಂ ಭವತಾ
 ಪರಿಹಾರ್ಯತಮಾ ಸ್ಮಿತಪೂರ್ವದೃಶಾ .. 2..
 ಅಥ ಯಾದ್ವಸಹಸ್ರ ವಿಯೋಗಭವಾ
 ಪ್ರಿಯ ನಾರ್ತಿರಸೌ ಕ್ರಿಯತೇ ಭವತಾ .
 ತದಿಹೈಷ್ಯತಿ ಸಂತತಮುಜ್ವಲತಃ
 ಕರುಣಾರಸ ಏವ ಕರೋರತರಂ .. 3..
 ಪ್ರಲಯಾಭಗಣಾದ್ಧವವಕ್ಷಿಭರಾತ್
 ಪವನಪ್ರಚಯಾದ್ವಿಧಾರಿಭಯಾತ್ .
 ಪರಿರಕ್ಷಿತವಾನಸಿ ನಃ ಪ್ರಣಯಿನ್
 ವಿರಹಾರ್ತಿಮಹಾಭಯಭೋಗಕೃತಃ .. 4..
 ಅಪಿ ಪದ್ಮಭವಾದಿಭಿರರ್ಥಿತ

ಇತ್ಯುದಯತ್ವಮಿತೋಽಸಿ ಕಕುತ್ಸ್ಥ ಕುಲೇ .
 ಧರಣೀಭರಸಂಹರಣಾಯ ತಥಾ
 ನಿಜಭಕ್ತಜನಾಮಿತದುಃಖಕೃತೇ .. 5..
 ತದಿದಂ ಸ್ವಜನಾಭಯದಾನದೃಢಂ
 ಸಕಲೇಷ್ಟಿತಪೂರಣಕಲ್ಪತರುಂ .
 ನಿಜಪಾಣಿಮಿಮಂ ಪುರುಷೋತ್ತಮ ನಃ
 ಶಿರಸಿ ಪ್ರಣಯೇನ ನಿಧೇಹಿತಮಾಂ .. 6..
 ಅಯಿ ವೀರವರ ವ್ರಜವಲ್ಲಭ ಹೇ
 ರಘುವಂಶವಿಭೂಷಣ ಚಾರುಮತೇ .
 ನಿಜದಾಸ್ಯಕರೀರ್ಭಜ ಸುಂದರ ನಃ
 ಪ್ರಿಯದರ್ಶನಚಾರುಮುಖಾಂಬುರುಹಂ .. 7..
 ಭುವನತ್ರಯಸಂತತತಾಪಹರಂ
 ಜನಪಾಪಹರಂ ಕಮಲಾಸದನಂ .
 ಚರಣಾಬ್ಜಯುಗಂ ಕುರು ವಕ್ಷಸಿ ನಃ
 ಶಮಯ ಸ್ಮರದುರ್ಜಯವಾಣರುಜಂ .. 8..
 ತವ ದರ್ಶನಸಂಗಮಸಂಸ್ಪೃಹಿತಾ
 ಸುಮಹಾರ್ತಿಕರಾ ವಿರಹಾದಧುನಾ .
 ಹೃದಿ ಸಮ್ಮುಖಿತಾಃ ರಘುನಂದನ ನಃ
 ಕೃಪಯಾಧರಸಿಂಧುಸುಧಾಭಿದ್ರವೈಃ .. 9..
 ರುಚಿರಸ್ಮರಣ ಪ್ರಿಯ ಸಂಪ್ರತಿ ನ
 ಸ್ತವ ದಿವ್ಯಕಥಾಮೃತಮೇವ ಗತಿಃ .
 ವಿಬುಧೇಶ ನ ಚೇದ್ವಿರಹಾಗ್ನಿಭರೋ
 ಭಸಿತೋತ್ತರಕಂ ಕಲಯೇನ್ನ ಕಿಮು .. 10..
 ರಘುನಾಥ ಭವತ್ಪರಿರಂಭಭುವಃ
 ಪ್ರಮುದಃ ಸ್ಮೃತಿಮಾತ್ರಮಿತಾ ಅಧುನಾ .
 ವ್ಯಥಯಂತಿತಮಾಂ ಹೃದಯಾನಿ ನ ನಃ
 ಪ್ರತಿಕೂಲತಯಾ ಖಲು ಚಿತ್ರಮಿದಂ .. 11..
 ಮೃದುಲೇನ ಪದಾಬ್ಜಯುಗೇನ ಭವಾನ್
 ಯದಿ ನಾಥ ನಿಕುಂಜವನೇಷ್ಟಟಸಿ .
 ತದಿಹೇಹಿ ಕರೋರತ್ಯಣಾಂಕುರಕೈ
 ಭೃಶಮದ್ವ್ಯತ ಏವ ಮನಃ ಖಲು ನಃ .. 12..
 ವಿಲುಲತ್ ಕುಟಿಲಾಲಕಜಾಲವೃತಂ

ಭ್ರಮರೀಗಣಸೇವಿತಮಬ್ಜಮಿವ .
 ಸ್ಮೃತಿಮೇತಿ ಯಥಾ ತವ ನಾಥ ಮುಖಂ
 ಭವತೀವ ತಥಾ ವ್ಯಥಿತಂ ಹೃದಯಂ .. 13..
 ಕಮಲಾಕರಸೇವನಭಾಜನಕಂ
 ತವ ಚಾರು ಪದಾಬ್ಜಯುಗಂ ಜಯತಿ .
 ಸ್ತನಕೋರಕಯೋಃ ಕೃತಮಾತ್ರಮಥೋ
 ಖಲು ಯತ್ ಸ್ಮರದುಃಖಹರಂ ಭವತಿ .. 14..
 ವಿರಹಜ್ವರಸಂಭವತಾಪಹರಂ
 ವಿಷಮೇಷುಭವವ್ಯಥನಾಶಮನಂ .
 ಅಧರಾಮೃತಸೀಧುರಸಂ ರುಚಿರಂ
 ರಘುದೇವ ವಿತೀರ್ಯ ಸುಖಂ ವಿತರ .. 15..
 ಯದುದಾರಮನರ್ಘ್ಯಭವದ್ವದನಂ
 ಪ್ರವಿಲೋಕ್ಯ ರಸೋಢತಮೋ ನಿಮಿಷಃ .
 ಅಧುನಾ ತದನೇಕದಿನಾಂತರಿತಂ
 ಸ್ತವಗಮ್ಯ ಧಿಗಸ್ತು ದೃಶೌ ಸುದೃಶೌ .. 16..
 ಪತಿಪುತ್ರಸಹೋದರಬಂಧುಸುಖಂ
 ಸ್ವಜನಂ ಪರಿಹೃತ್ಯ ಜವಾತ್ ಸ್ವಮಿತಃ .
 ಅಬಲಾಃ ಪ್ರಬಲಾತ್ಮಭುವಾ ಗ್ರಥಿತಾಃ
 ಕ ಉದಾರ ಜಹಾತು ಭವಂತಮೃತೇ .. 17..
 ತದನೇಕರಹಸ್ಯಕಥಾವಸರೇ
 ಪರಿರಂಭರಸಾಕುಲಮಾತ್ತಮುರಃ .
 ತವ ಕಾಂತ ತಮಾಲಸಮಪ್ರತಿಮಂ
 ಸ್ಮರತೀಃ ಕಿಮು ಮೂರ್ಛಯಸೇ ವತ ನಃ .. 18..
 ಮೃದುಲೋಪಲವತ್ ಕರಿಮಾನಮಿಮಂ
 ಕುತ ಏವ ಭವಾನಸಿ ಶಿಕ್ಷಿತವಾನ್ .
 ಯದಿಮಾಃ ಸ್ವಗತೀರಿಹ ನಾಕ್ಷಿಕಲಾ
 ಕಲನಾದವಸಿ ಪ್ರಜವಾಮದೃಶಃ .. 19..
 ಭವತೋ ವಪುರಂಗಶಿರೀಷಮೃದು
 ಸ್ಪೃಹಯಾ ಕರಿನೇಷು ಕುಚೇಷು ಯಥಾ .
 ಕಲಯಾಮ ತಥಾ ಭಯಮೇತಿ ಮನಃ
 ಪುಲಕಾಂಕುರಕಂಠರುಗಂಚತು ಮಾ .. 20..
 ಸ ಭವಾನ್ ವಿಜನೇ ವಿಪಿನೇ ನಿಶಿ ನಃ

ಪ್ರವಿಧಾಯ ಖಲು ಸ್ಮರಹಸ್ತಗತಾಃ .
 ಅವಧಿಂ ಗತವಾನಸಿ ಕಿಂ ನಿತರಾ
 ಮಿತರಾಂ ಭಜಮಾನ ಉದಾರಮನಾಃ .. 21..
 ಅಥ ಧನ್ಯತಮಾ ಖಲು ಸಾ ರಮಣೀ
 ರಮಣೀನಿವಹಾದಪಕೃಷ್ಯ ವನೇ .
 ವಿಜನೇತ್ಯ ಭವಂತಮತಿಪ್ರಣಯಂ
 ಪ್ರಿಯ ನೀತವತೀ ಬಹುಸಾಹಸಿಕಾ .. 22..
 ಅಯಿ ಧೂರ್ತ್ವಧುರಂಧರ ಧೀರಮತೇ
 ವಿಲಪಂತಮಿಮಂ ರಮಣೀನಿವಹಂ .
 ನಯನೇನ ನಿಭಾಲಯಲೇ ನ ಕಥಂ
 ಕಲಯನ್ನಪಿ ಸಂತಮಘೇ ರಮಣಂ .. 23..
 ಪ್ರಣಯೇನ ಪುರಾ ಖಲು ಯಾಮನಯೋ
 ವಿಲಪತ್ಯತಿ ಸಾಪಿ ಸಹೈವ ಚಿರಂ .
 ಪ್ರಣಯಿನ್ಯಬಲೇಯಮಿತೋಪ್ಯಪರಾ
 ಪ್ರಿಯ ಕಾಸ್ತಿ ಭವತ್ಸವಿಧೇ ರಮಣೀ .. 24..
 ನಹಿ ತತ್ರ ಭವಾನ್ ವಿಜನೇತ್ಸಿ ಪರಂ
 ಸ್ವಯಮೇವ ನರೇಂದ್ರಕುಮಾರಮಣೇ .
 ನ ಖಲು ಕ್ಷಣಮಪ್ಯಸಿ ಕೇಲಿಕಲಾ
 ರಹಿತೋಽಖಿಲಕೋಕಕಲ್ಪಕಪಟುಃ .. 25..
 ಅಥ ಯಾ ಭವದಂಗಸುಸಂಗಕರೀ
 ತ್ವಿತ್ಯರ್ಥವ ವಿಭಾತಿ ರಮಾ ಖಲು ಸಾ .
 ನಹಿ ನಾಥ ತಯಾ ರಹಿತೋಽಸ್ಮಿ ಭವಾನ್
 ನಹಿ ಸಾ ಸಹತೇ ವಿರಹಂ ಕ್ವಚನ .. 26..
 ವಯಮೀಶ ತಥಾ ತವ ಸಂಗಮನೇ
 ಪ್ರಿಯ ವಿಘ್ನಲವಂ ಕಲಯಾಮ ಕದಾ .
 ಯುಗಲಂ ಖಲು ತದ್ಭವತೋಃ ಸುಚಿರಂ
 ವ್ಯತಿಭಾತು ವಿಶೇಷವಿಲಾಸಕರಂ .. 27..
 ತನುಕಾಂತಿರಿವ ಪ್ರಥಿತಾ ಭವತಃ
 ಪ್ರಿಯಸಂಗಮ ಏವ ಸದಾ ವಸತು .
 ಇತ ಏವ ಭವತ್ಸನಿಶಂ ಭವತೇ
 ಹ್ಯಬಲಾಜನದುಃಖಭರೋ ವಿದಿತಃ .. 28..
 ಅಪಿ ನೋದಯ ತಂ ಸ್ವಹಣೀಯುಗಣೇ

ಭವತೀ ಪರಿವೇತ್ತು ದಶಾಂ ಖಲು ನಃ .
 ಅಥವಾ ವಿದಿತೇದೃಶದುಃಖದಶಾ
 ಕಿಮು ವೇತ್ಸ್ಯತಿ ನಿತ್ಯವಿಲಾಸಪರಾ .. 29..
 ಸ್ವಜನೇಷು ತಥಾಪಿ ಪರಾಂ ಕರುಣಾಂ
 ಪರಿಪಾಲಯ ಲೋಕಪತೇರ್ಮಹಿಷೀ .
 ನಿಜನಿತ್ಯವಿಲಾಸಯುತಂ ದಯಿತಂ
 ಪರಿದರ್ಶಯ ನೋ ನಯನೋತ್ಸವದಂ .. 30..
 ಜನಕಸ್ಯ ಜಗತ್ಪ್ರಣಯೈಕಜುಷಃ
 ಕರುಣಾರಸಕೋಮಲಿತಾತ್ಮಹೃದಃ .
 ತನಯಾ ಭವತೀತಿ ಮನಾಂಸಿ ಚ ನಃ
 ಖಲು ವಿಶ್ವಸಿತಂ ಭವತಿ ತ್ವಧುನಾ .. 31..
 ಇಹ ವಾಂ ಸುರತಾಂತದೃತಶ್ರಮಯೋ
 ಮನುವಾರಿಕಣಾಂಚಿತವಿಗ್ರಹಯೋಃ .
 ಸುಖದಾಯಿ ಪಟುಃ ಪರಿರಂಭಕರಃ
 ಪರಿವಾತಿ ಮರುದ್ವಹುಭಾಗ್ಯಭೃತಃ .. 32..
 ಅಸಕೌ ನನು ಸೌರಭಸಾರಭರಃ
 ಪರಿವಾತಿ ಮುಹುರ್ಮರುತಾಕಲಿತಃ .
 ಯದಿಹೋದಯತೇ ಕಲಕಲ್ಪಲತಾ
 ಯುತಮಲ್ಪತರೋರಧಿಕಃ ಪಟಿಮಾ .. 33..
 ಅಯಿ ವಾಮವಿಧೇ ವ್ರಜವಾಮದೃಶಾಂ
 ಕಲಯಿಷ್ಯತಿ ಭೂರಿ ಕದಾ ನು ಭವಾನ್ .
 ಸಹಜಂ ಸಹಜೇನ ಮನೋತ್ಸವದಂ
 ಯುಗಲಂ ಖಲು ದಂಪತಿಭಾವಯುತಂ .. 34..
 ರಘುನಂದನ ದರ್ಶನದಾನಕೃತೇ
 ಮುನಯೇಽತ್ರಿಸುತಾಯ ನಮೋಽಸ್ತು ಚ ನಃ .
 ಪುನರೇವ ನಮೋಽಸ್ತು ರಘೂದ್ವಹ ತೇ
 ವರದಾಯ ನಿಜಾತ್ಮವರೋತ್ತಮ ಹೇ .. 35..
 ಪುನರೇವ ನಮೋಽಸ್ತು ವಧೂಮಣಯೇ
 ನಿಮಿವಂಶಮಹೋತ್ಸವದಾಯಿದೃಶೇ .
 ಇತರಾಭ್ಯ ಇದಂ ಖಲು ದತ್ತವತೀ
 ಪ್ರಣಯೇನ ಧನಂ ಸ್ವರಹಸ್ಯಮಪಿ .. 36..
 ತ್ರಿಜಗಲ್ಲಲನೌಘಶಿಖಾಮಣಯೇ

ಪುನರೇವ ನಮೋಽಸ್ತು ನಮೋಽಸ್ತು ಚ ನಃ .

ಸಹಜಾತ್ಮಸುಖಾಕೃತಯೇ ಸಹಜಾ

ಸಹಜಾತ್ಮಚಿದಾಕೃತಯೇ ಹೃತಯೇ .. 37..

ಸಹಜಾಮಹಿಷೀರತಿರಾತ್ಮಸುಖಾ

ಪ್ರಮದಾ ಪುರುಷಾಂ ಜಗೇದಕಜನಿಃ .

ಅಥ ಚಿಲ್ಲತಿಕಾಪಿ ಚ ಚಿನ್ನಿಧಿರಿ

ತ್ಯವಗಚ್ಛ ನವಾತ್ಮಕನಾಮ ಮನಃ .. 38..

ಶ್ರೀಮಾಯಾ ಮದನಾ ಸರಸ್ವತಿಪರಾ ತಾರಾತ್ರಯಾ ಪದ್ಮಜಾ

ತ್ಯೈಲೋಕ್ಯೇಶ್ವರವೃಂಹಿತಾಂಕಸದನಸ್ಥಾ ಸಚ್ಚಿದಾನಂದಿನೀ .

ಪಂಚಾತ್ಮಾ ನಿಖಿಲಪ್ರಪಂಚರಚನಾಚಾತುರ್ಯಗಾ ತುರ್ಯಗಾ

ತುರ್ಯಾತೀತಕಲಾ ಪರಾವರತರಾ ಸೀತಾ ಸಿತಾ ಚಾಸಿತಾ .. 39..

ಇತಿಬಹುವಿಕ್ಲವಾತುರಹೃದೋ ವ್ರಜವಾಮದೃಶಃ

ಪ್ರಸಭತರಂ ವಿಲಪ್ಯ ಕರುಣಾಸ್ಮರವಾಣರುಜಾ .

ವತ ವತ ಸಂಭ್ರಮೇಣ ಬಹುವೀಕ್ಷಿತಶೂನ್ಯದೃಶಃ

ಸುಭಗತರಸ್ವರೇಣ ರುರುದುವಿಜನೇ ವಿಪಿನೇ .. 40..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ

ತ್ರಯಂಸ್ತಂಶೋಽಧ್ಯಾಯಃ .. 33..

40/1464

034. ರಾಮರಾಸೋ ನಾಮ ಚತುಸ್ತಂಶೋಽಧ್ಯಾಯಃ .

ಬ್ರಹ್ಮೋವಾಚ .

ತತ ಆವಿರಭೂದ್ರಾಮಸ್ತಾನಾಂ ವಿರಹಕಾತರಃ .

ವಾಮಭಾಗಸಮಾಸಕ್ತಸೀತಾಲಿಂಗಿತವಿಗ್ರಹಃ .. 1..

ಮಧುರಾನನಸಂಶೋಭಿಕೋಟಿಚಂದ್ರೋಜ್ಜ್ವಲಸ್ಮಿತಃ .

ತಡಿತ್ಯಾಂತಿಚಮತ್ಕಾರಿಪೀತಾಂಬರಸಮಾವೃತಃ .. 2..

ನವೀನಪುಷ್ಪಗ್ರಥಿತಾಂ ಪಂಚವರ್ಣಸ್ತಜಂ ದಧತ್

ಅನೇಕರತ್ನಸಂಜುಷ್ಣಹೇಮಚಂದ್ರಾವತಂಸಕಃ .. 3..

ಸಂಭ್ರಾಂತಪದ್ಮಹಸ್ತಾಭಿಸ್ತಡಿದುಜ್ಜ್ವಲಕಾಂತಿಭಿಃ .

ಸಂಪನ್ನನಿಷ್ಕಕಂಠೀಭಿಃ ಶ್ಯಾಮಾಭಿಃ ಶುಭದೃಷ್ಟಿಭಿಃ .. 4..

ರತ್ನಾಕಲ್ಪಮನೋಜ್ಞಾಭಿಃ ಕಾಂತಪೀಯೂಷವೃಷ್ಟಿಭಿಃ .

ಸಹಸ್ರಾಧಿಕರಾಮಾಭಿಃ ಸಂಸೇವಿತಶುಭಾನನಾಂ .. 5..

ಕಲ್ಯಾಣಕಾರಿಣೀಂ ದಿವ್ಯಾಂ ದಿವ್ಯಕೇಲಿವಿಭೂಷಿತಾಂ .

ನಿಜವಾಮಾಂಸಸಂಸಕ್ತಾಂ ಸಹಜಾನಂದರೂಪಿಣೀಂ .. 6..
 ವಾಮಭಾಗೇ ಪ್ರಿಯಾಂ ರಾಮೋ ಜುಷಮಾಣಃ ಸುಲೋಚನಃ .
 ಕಸ್ತೂರಿತಲಕೋಪೇತಪೂರ್ಣಭಾಲಸ್ಥಲಪ್ರಭಃ .. 7..
 ಪ್ರೇಮಾಸವರಸಾಸ್ವಾದಪೂರ್ಣಮಾನ ಹೃದುನ್ಮದಃ .
 ವಾಮಾಕ್ಷಿಹೃದಯೋಲ್ಲಾಸಕಾರಿವೀಕ್ಷಣಕಾರಕಃ .. 8..
 ಮಹಾಮಾರಕತೋದ್ಯೋತಿಮಯೂರಾಕೃತಿಕುಂಡಲಃ .
 ದಿವ್ಯಚೂಡಾಸಮಾವಧ್ಧಮಲ್ಲೀಮಾಲ್ಯಮನೋಹರಃ .. 9..
 ರತ್ನಕೇಯೂರಸುಭಗಬಾಹುದ್ವಯವಿರಾಜಿತಃ .
 ರತ್ನಹಾರಮನೋಹಾರಿವಿಶಾಲಸದುರಸ್ಥಲಃ .. 10..
 ರತ್ನಕಾಂಚೀಗುಣಾಬದ್ಧ ಕಟಿವಸ್ತ್ರವಿಭೂಷಿತಃ .
 ನಿಮ್ಮನಾಭಿಹೃದೋದಗ್ರವಲಿತ್ರಯವಿರಾಜಿತಃ .. 11..
 ವಾಮಪಾದಸಮಾಕ್ರಾಂತದಕ್ಷಪಾದಪ್ರಿಯಾಕೃತಿಃ .
 ತ್ರಿಭಂಗೀಲಲಿತಾಶ್ಯಾಮವಾಮಕಾಮದವಿಗ್ರಹಃ .. 12..
 ಲಸನ್ನಪುರಮಂಜೀರಕಿಂಕಿಣೀಪಾದಪಂಕಜಃ .
 ನಾಸಾಗ್ರಮಿಹಿತೋತ್ತುಂಗನವಮೌಕ್ತಿಕಮಂಜುಲಃ .. 13..
 ತಾಂಬೂಲೀದಲಸಂಸ್ಥಿಗ್ಧರಂಜಿತಾಧರಪಲ್ಲವಃ .
 ಪುರುಷಾಯಿತಕಾಮಿನ್ಯಾ ಕ್ರೀಡೋಚಿತಲಸದ್ವಪುಃ .. 14..
 ಅಶ್ಮಶ್ರುಚಿಬುಕೋನ್ನದ್ಧತಿಲಬಿಂದುವಿರಾಜಿತಃ .
 ಮಹಿಲಾಜನದೃಗ್ಭಂಗಪೀಯಮಾನಮುಖಾಸವಃ .. 15..
 ಭೂಯಃ ಷೋಡಶವರ್ಷೇಣ ವಯೋಮಾಧುರ್ಯಮಂಜಿಮಾ .
 ನಿತ್ಯಲೀಲಾಚಮತ್ಕಾರಿ ಶ್ರೀವಿಗ್ರಹವಿರಾಜಿತಃ .. 16..
 ತಂ ವೀಕ್ಷ್ಯಂ ಗತಿಮಾತ್ಮಾನಂ ಪ್ರಣಯೋಲ್ಲಾಸಿಲೋಚನಾಃ .
 ಸರ್ವಾಸ್ತಾಃ ಸಹಸಾ ತತ್ರ ಸಮುತ್ತಸ್ಥುರ್ವೃಗೀದೃಶಃ .. 17..
 ದೇವತಾಸ್ತತ್ತ್ವ ರೂಪಿಣ್ಯೋ ಯಥಾಪೂರ್ವಮಚೇತನಾಃ .
 ಚೈತನ್ಯಮುಪಲಭ್ಯಾಥ ಪ್ರವಿಷ್ಟೇ ತು ಪರಾತ್ಮನಿ .. 18..
 ಕಾಚಿತ್ ತದೀಯಕರಪಂಕಜಮಂಜುಲಸ್ಥೇ
 ಕೃತ್ವಾ ಸುಖೀನ ನಿದಧಾತಿ ನಿಜೇ ಕಪೋಲೇ .
 ಕಾಚಿಚ್ಛ ಸಂಗಮಯತೇ ನಯನದ್ವಯೇನ
 ಕಾಚಿಚ್ಛ ವಕ್ಷಸಿ ಚ ನಾಭಿಹೃದೇ ಚ ಕಾಚಿತ್ .. 19..
 ಕಾಚಿಚ್ಛ ತಸ್ಯ ಭುಜದಂಡಮಹೀಂದ್ರಭೋಗ
 ಶ್ರೀಖಂಡವೃಕ್ಷವಿಟಪಪ್ರತಿಮಂ ಗೃಹೀತ್ವಾ .
 ಅಂಸೇ ದಧಾತಿ ಚ ಕಾಪಿ ಚ ಮೂರ್ಧ್ನಿ ಕಾಪಿ

ಕಾಚಿತ್ ಸಹರ್ಷಮುಪಗೃಹ್ಯ ಜಹಾತಿ ಪಾಪಂ .. 20..
 ತಾಂಬೂಲಚರ್ವಿತಕಮಂಜಲಿನಾ ಚ ಕಾಚಿದ್
 ಗೃಹ್ಣಾತಿ ತನ್ನಿಪತದರ್ಧಪಥೇ ನಿರುದ್ಯ .
 ಕಾಚಿತ್ ತದಂಘ್ರಿಕಮಲಂ ವಿರಹಜ್ವರೇಣ
 ಸಂತಾಪಿನಿ ಸ್ತನಯುಗೇ ನಿದಧಾತಿ ತನ್ವೀ .. 21..
 ಅನ್ಯಾ ಚ ಕಾಚನ ನಿಮೇಷವಿವರ್ಜಿತಾಭ್ಯಾಂ
 ದೃಗ್ಭ್ಯಾಂ ಪ್ರಿಯಸ್ಯ ವದನಾಂಬುರುಹಂ ಪಿಬಂತೀ .
 ನೈವಾದ್ಯ ತೃಪ್ತಿಮಬಲಾ ಸುಖಸಿಂಧುಮಗ್ನಾ
 ಚಿತ್ರಾರ್ಪಿತೇವ ವಿಟಪಾಶ್ರಯಿಣೀ ಬಭೂವ .. 22..
 ಕಾಚಿತ್ ತಮೋಕ್ಷಣಪಥೇನ ಹೃದಿ ಪ್ರವಿಶ್ಯ
 ನೇತ್ರೇ ನಿಮೀಲ್ಯ ಪುಲಕೌಘವಿಸಂಸ್ಥಲಾಂಗೀ .
 ದೋರ್ಭ್ಯಾಂ ದೃಢಂ ಸಮವಗೃಹ್ಯ ನಿಬದ್ಧಮೌನಾ
 ಯೋಗೀವ ಚಿತ್ಸುಖಮಹೋದಧಿನಿರ್ವೃತಾಸ್ತೇ .. 23..
 ಕಾಚಿನ್ಮನೋಜಢನುಷಾ ಭೃಕುಟಿದ್ವಯೇನ
 ಸಂಯೋಜ್ಯ ತೀಕ್ಷ್ಣ ವಿಶಿಖಾನ್ ಕುಟಿಲಾನ್ ಕಟಾಕ್ಷಾನ್ .
 ದೃಷ್ಟ್ವಾ ರುಷೇವ ದಶನೈರ್ದಶನಚ್ಛದಂ ಸ್ವ
 ಮೈಕ್ಷಿಷ್ಟ ಕಾಂತಮತುಲಪ್ರಣಯಾಘ್ನತೀವ .. 24..
 ಅನ್ಯೇ ಸುವರ್ಣಲತಿಕೇವ ರುಚಾ ಸ್ಫುರಂತೌ
 ತಸ್ಯಾಂಸಯುಗ್ಮಮವಲಂಬ್ಯ ವಿರೋಚಮಾನೇ .
 ತತ್ರ ಪ್ರಮೋದವನದಿವ್ಯತಮಾಲಕಾಂತಿ
 ಮತ್ಯದ್ಭುತಾಂ ಪುಪುಷತುಃ ಪ್ರಭಯಾನುರೂಪೇ .. 25..
 ಕಾಚಿತ್ ತದೀಯಮಮಲಂ ಮುಕುರಾಯಮಾನಂ
 ಸ್ವಚ್ಛಂ ಕಪೋಲತಲಮುತ್ಪ್ರಣಯಾ ಚುಚುಂಬ .
 ಅನ್ಯಾ ತದಕ್ಷಿಯುಗಲಂ ರದನಚ್ಛದಾಭ್ಯಾಂ
 ತಾಂಬೂಲಿಕಾದಲರಸೈರನುರಜ್ಯಮಾನಂ .. 26..
 ಏಕಾ ತದೀಯಮಧರಂ ಮಧುರಂ ಸುಧಾಯಾಃ
 ಸಂಸ್ಥಾನಮಂದಿರಮಿವಾಪಿವದಾನನೇನ .
 ಅನ್ಯಾ ಮದೇನ ಪರಿರಭ್ಯ ನಿವೃತ್ತಲಜ್ಞಾ
 ಸ್ವಾನಂದಸಿಂಧುರಸವೀಚಿಷು ನಿರ್ಮಮಜ್ಜ .. 27..
 ಇತ್ಥಂ ರಮಣ್ಯಸ್ತಾಃ ಸರ್ವಾಃ ಪ್ರಿಯದರ್ಶನನಿರ್ವೃತಾಃ .
 ಸಂತಾಪಂ ವಿಜಹುರ್ಯದ್ವತ್ಪ್ರಾಪ್ಯಾನಂದಮಯಂ ಜನಾಃ .. 28..
 ಭೂಯಸ್ತದಂಗಸಂಗಿನ್ಯೈ ಸಚ್ಚಿದಾನಂದಶಕ್ತಯೇ .

ಪಶ್ಯಂತ್ಯಸ್ತದಭೇದೇನ ನಾಭ್ಯಸೂಯನ್ ಮೃಗೀದೃಶಃ .. 29..
 ಏಷಾಸ್ಯ ಸಹಜಾನಂದಶಕ್ತಿರ್ಲೀಲಾವಿನೋದಿನೀ .
 ನಾನಾರಸಾಸವಾವಾಸಾ ಪ್ರಮೋದವಿಪಿನೇಶ್ವರೀ .. 30..
 ಏಷಾ ಶ್ರೀಃ ಸತತಂ ಚಾಸ್ಯ ಪುರುಷಸ್ಯ ಮಹಾತ್ಮನಃ .
 ಯಾಮಾದ್ಯಾಂ ಸಹಜಾಂ ಶಕ್ತಿಂ ಮುನಯಃ ಸಂಪ್ರಚಕ್ಷತೇ .. 31..
 ಪ್ರಾಪ್ತ್ಯಾಮೋ ಭೂರಿದೌರ್ಭಾಗ್ಯಮನಯಾ ರಹಿತಾ ವಯಂ .
 ಪ್ರಿಯೋಽಪಿ ನಾಸ್ಮತ್ಸವಿಧೇ ಸಂಸ್ಥಾಸ್ಯತ್ಯನಯಾ ವಿನಾ .. 32..
 ಅಹೋ ಚಂದ್ರಮಸಃ ಸೇಯಂ ಚಂದ್ರಿಕೇವ ವಿರಾಜಿತಾ .
 ಕೋರ್ಥೋಽನಯಾ ವಿನಾಸ್ಮಾಕಂ ದಾಸೀನಾಂ ಪ್ರಭುತುಲ್ಯಯಾ .. 33..
 ವಯಮೇನಾಂ ಸಮಾರಾಧ್ಯ ಕಾಮದಾಂ ಕಾಮಯಾಮಹೇ .
 ಪುತ್ರೀಂ ಜನಕರಾಜಸ್ಯ ಪ್ರಮೋದವಿಪಿನೇಶ್ವರೀಂ .. 34..
 ಜಯ ದೇವಿ ಮಹಾರಾಜ್ಞಿ ಯಾಸಿ ತ್ವನ್ನಃ ಪರಾನಿಧಿಃ .
 ನಿತ್ಯಂ ಪರಿಚರಿಷ್ಯಾಮಸ್ತಾಂ ವಯಂ ದಾಸಿಕಾ ಇವ .. 35..
 ತತೋಽನಯಾಭ್ಯನುಜ್ಞಾತಾಃ ಸಮಸ್ತಾಸ್ತಾ ಮೃಗೀದೃಶಃ .
 ವ್ಯರುಚನ್ ಪರಿತಸ್ತಸ್ಯ ಚಂದ್ರಸ್ಯೋಡುಗಣಾ ಇವ .. 36..
 ಸೋಽಪಿ ತಾಭಿರ್ಭಾವನಿದ್ಭೂತವಿರಹಾಮಲಕಾಂತಿಭಿಃ .
 ಸ್ವಶಕ್ತಿಭಿಃ ಸಮಗ್ರಾಭಿಃ ಶುಶುಭೇ ಪುರುಷೋತ್ತಮಃ .. 37..
 ಯೂಥವ್ಯೂಹಂ ಸಮಾದಾಯ ವಾಮದಕ್ಷಿಣಯೋರ್ವಿಭುಃ .
 ಸರಯ್ವಾಃ ಪುಲಿನಂ ರಾಮಃ ಪ್ರಾವಿಶತ್ ಕೇಲಿಕಾಮ್ಯಯಾ .. 38..
 ನಿತ್ಯಂ ವಿಕಸಿತಾನಂತದಿವ್ಯಾನೇಕಸುರದ್ರುಮಂ .
 ಗುಂಜದ್ಭ್ರಮರಸಂಘುಷ್ಟನಿಕುಂಜಲಲಿತಾಂಗಣಂ .. 39..
 ವೀಚೇಭುಜಸಮಾಸ್ತೀರ್ಣಕೋಮಲಸ್ವಚ್ಛವಾಲುಕಂ .
 ಉಪರ್ಯಾಸ್ತೀರ್ಣವನಿತಾವೇಷಚಂದ್ರಾಚ್ಛಚಂದ್ರಿಕಂ .. 40..
 ಮಂದಾರವಿಪಿನಾಂದೋಲಸುರಭ್ಯನಿಲಸೇವಿತಂ .
 ರತ್ನವೇದೀಸಮುತ್ಥಾಂಶುಸಂವ್ಯಾಪ್ತ ಗಗನಾಂತರಂ .. 41..
 ಉದಂಚತ್ವಂಚಮಾಲಾಪವಿಕಸ್ವರಪಿಕಸ್ವರಂ .
 ರಾಜಹಂಸವಧೂವೃಂದಾನುಕೃತಪ್ರಮದಾಗಣಂ .. 42..
 ನಾನಾರತಿರಹಸ್ಯೋತ್ಕೃಶಬ್ಜಚಾಟುಶುಕೀರವಂ .
 ಉದ್ಗತಾನಂದಕಂದರ್ಪಸಪರ್ಯಾಯೋಗ್ಯಸಂವಿಧಂ .. 43..
 ಪ್ರಿಯೇಣ ತಾಸ್ತತ್ರ ಸಮೇತ್ಯ ನಿರ್ವೃತಾ
 ಸ್ತದಾನನಾಲೋಕಸುಧಾತ್ತಭೋಜನಾಃ .
 ವಿಧೂತವಿಶ್ಲೇಷರುಜೋ ಮೃಗೀದೃಶೋ

ನಿಕಾಮಮಾಪುಃ ಸಕಲಾನ್ ಮನೋರಥಾನ್ .. 44..

ನಿಜೋತ್ತರೀಯೈಃ ಕುಚಕುಂಭಲೇಪಿತ
ಶ್ರೀಖಂಡಚಂದ್ರಾಗುರುಕುಂಕುಮಾಂಕಿತೈಃ .

ಅರೀರಚನ್ನದ್ಭುತ ಲೀಲನೋತ್ಸುಕಾ
ಪ್ರಾಣೇಶ್ವರಾಯಾತಿಮಹಾರ್ಹಮಾಸನಂ .. 45..

ತತ್ರಾಸ್ಥಿತೋಽಸೌ ಶುಶುಭೇ ರಘೂದ್ವಹಃ
ಪ್ರಾಣೇಶ್ವರೋ ಲೋಚನಲಾಸ್ಯಲಾಲಿತಃ .

ಪಾರೇಪರಾರ್ಧಸ್ತರರೂಪದರ್ಪಹಾ
ಗೋಪಾಂಗನಾಮಂಡಲಮಂಡನಾಕೃತಿಃ .. 46..

ಪರಸ್ಪರಾಲಾಪನಿರೀಕ್ಷಣಸ್ಮಿತ
ಭ್ರೂವಿಭ್ರಮಾಶ್ಲೇಷಕರಗ್ರಹಾದಿಭಿಃ .

ಸಂಪೂಜ್ಯ ಸಂಸ್ತುತ್ಯ ತಥಾತ್ಮನಃ ಪ್ರಿಯಂ
ಪ್ರಿಯಾಃ ಸಮೇತಾಃ ಕಿಮಪೀದಮೂಚಿರೇ .. 47..

ಗೋಪ್ಯ ಊಚುಃ

ಯೇ ಸೇವಮಾನಾ ನನು ಸೇವಮಾನಾ

ಅಸೇವಮಾನಾನಪಿ ಸೇವಮಾನಾಃ .

ಯೇ ಸೇವಮಾನಾನ್ ಪರಿತೋ ಸೇವಮಾನಾ

ನ ಸೇವಮಾನಾಸ್ತ ಇಮೇ ಕೇ ವದಸ್ವ .. 48..

ಮಾತೃಃ ಪಿತೃನ್ ಸ್ನಿಗ್ಧತಮಾನಪತ್ಯ
ಭ್ರಾತ್ರಾದಿಕಾನ್ ಸುಹೃದಶ್ಚಾತ್ಮಬಂಧೂನ್ .

ಹಿತ್ವಾ ಚ ಪಾದಾಬ್ಜತಲಂ ಪ್ರಪದ್ಯ
ತ್ವಂ ಸೇವಮಾನಾನ್ ಪರಿಪಾಸಿ ಕಚ್ಚಿತ್ .. 49..

ಕಿಂವಾ ಭವೈಕಾಂತರತಾನಭವ್ಯಾನ್

ನಿಂದಾಪರಾನ್ ಲಂಪಟಾನ್ ನೀಚಸತ್ತ್ವಾನ್ .

ಕಂದರ್ಪಾನುಧ್ಯಾನಪಥೇ ಪ್ರವೃತ್ತಾಂ

ಸ್ವ ಸೇವ್ಯಮಾನಾನ್ ಭಜಸೇ ನಾಥ ಕಚ್ಚಿತ್ .. 50..

ಕಿಂವೋಭಯಭ್ರಷ್ಟಹೃದಃ ಶಿಲಾಮಯಾನ್

ಕುಯೋಗಿನೋ ನಾಸಿ ಪಾಪೇಷು ನಿಷ್ಠಾನ್ .

ಈದೃಗ್ವಿಧಾನ್ ಮಾನುಷಾಖ್ಯಾನ್ ಪಶೂಂಸ್ತ್ವಂ

ಪ್ರಪೂರ್ಣರಂಗಂ ಭಜಸೇ ನಾಥ ಕಚ್ಚಿತ್ .. 51..

ಇತ್ಯೇವಮುಕ್ತೋ ಭೃಶಮಾಭೀರದಾರೈಃ

ಪರಾತ್ಪರೋ ಭಗವಾನ್ ರಾಮಚಂದ್ರಃ .

ಶ್ರಿಯಾಯುತಃ ಕೋಟಿಕಂದರ್ಪಕಾಂತಿಃ
 ಸ್ಮಿತ್ವಾ ರೇಭೇ ಪ್ರತಿವಕ್ತುಂ ಮಹಾತ್ಮಾ .. 52..
 ಶ್ರೀರಾಮ ಉವಾಚ .
 ವಿಹಾಯ ಸಂಸಾರಮಪಾರಸಾಂತರಂ
 ಭವಾದೃಶಾನ್ ಭಜತಃ ಪ್ರಾಕೃತೌಘಾನ್ .
 ಭಜಾಮಿ ನಿತ್ಯಂ ನಿಜವಾಮಾಂಗಭಾಗಂ
 ರಮಾಮಪಿ ಪ್ರೇಯಸೀಂ ಸಂವಿಹಾಯ .. 53..
 ಸಂಸಾರಿಣೋ ವಿಷಯೈಕಾಂತಲುಬ್ಧಾನ್
 ನ ಮಾಂ ಪರಂ ಭಜತೋ ನೋ ಭಜಾಮಿ .
 ಕಾಮಾನುರೂಪಾಂ ಗತಿಮೇಷಾಂ ದದಾಮಿ
 ಕುರ್ವೇ ಸುರಾನಾಸುರೀಷ್ಟೇವ ಭೂಷು .. 54..
 ನಾನ್ಯಾನಹಂ ಸೇವಮಾನಾನ್ ಭಜಾಮಿ
 ಜನಾನ್ ಪ್ರಸಿದ್ಧೋಭಯಧರ್ಮಹೀನಾನ್ .
 ಪ್ರಪದ್ಯಂತೇ ಯೇ ಯಥಾ ಮಾಂ ಮನುಷ್ಯಾಃ
 ಪ್ರಪದ್ಯೇಹಂ ತಾಂಸ್ತಥಾ ಭಾವಯುಕ್ತಃ .. 55..
 ನ ವಸ್ತುತೋಹಂ ಭಜತೋ ಭಜಾಮಿ
 ಕುತಶ್ಚೈವಾಭಜತೋ ಭೂಮಿಜಂತೂನ್ .
 ಆತ್ಮಾರಾಮಃ ಸನ್ನಿಜೈಕಾಂತಕೇಲಿ
 ಲೋಕಾತೀತಃ ಕ್ರೀಡಮಾನಶ್ಚ ನಿತ್ಯಂ .. 56..
 ಭಜಾಮ್ಯಹಂ ಕ್ವಾಪಿ ಭಜತೋಽಪಿ ಜಂತೂನ್
 ಕೃಪಾವಶಸ್ತತ್ಕೃತಮೀಕ್ಷ್ಯಮಾಣಃ .
 ಸ್ನೇಹಾತುರಾನ್ ದೈವದೃಷ್ಟ್ಯಾವರಾರ್ಥಾನ್
 ತಥಾತುರಾನ್ ಮಾನಹೀನಾನಶಕ್ತಾನ್ .. 57..
 ಯತ್ಸಂಗತಾ ಮದ್ವಪುಷೋಽಶವಃ ಪ್ರಿಯಾ
 ಯಥೇಯಂ ಶ್ರೀಭಾರ್ತಾ ವಾಮಾಂಗಸಂಸ್ಥಾ .
 ಇತೋಪಿ ಸಖ್ಯೋಽಭ್ಯಧಿಕಾ ರಾಸಕಾಲೇ
 ಯದೇವಮಂತರ್ಮಯಿಮಾನಸಂ ವಃ .. 58..
 ಮದಂಗಸಂಗೋಪಚಿತಾ ಶಿಖಾವದ್ ಯೂಯಂ
 ಪ್ರಾಣೇಭ್ಯೋಽಪಿ ಮೇ ಪ್ರೇಯಸೀಃ ಸ್ಥಃ .
 ನಪಾರಯೇಹಂ ಭವತೀಪ್ರೇಮಬಂಧಂ
 ನಿಷ್ಕಾರಣಂ ಮಿತ್ರಭಾವಂ ಜುಷಾಣಾಃ .. 59..
 ಭವತೀನಾಂ ವೈ ವಿಪ್ರಲಂಭಾನುಭೂತ್ಯೈ

ತಿರೋಹಿತೋ ಭವತೀಸ್ಥೋ ಮಯಾತ್ಮಾ .
 ಆವಿರ್ಭಾವಂ ಪ್ರಾಪಿತಸ್ತತ್ಕ್ಷಣೇನ
 ಮಾ ಮಾ ಹಿಂಸೀಜ್ಜಾತವೇದಾಃ ಸ್ಮರೋತ್ಥಃ .. 60..
 ತನ್ಮೇಽಸೂಯಾ ನೈವ ಕಾರ್ಯಾ ಕದಾಚಿತ್
 ಪ್ರೇಮೃದಾದಯಂ ವೀಕ್ಷ್ಯಮಾಣಾಯ ಶಶ್ವತ್ .
 ಲೋಕೇ ಪ್ರೇಮ್ಣಃ ಪದವೀಂ ಶಿಕ್ಷಯಾಣಃ
 ಕಿಂ ಕಿಂ ಚಿತ್ರಂ ನೈವ ಕುರ್ವೇ ರಮಣ್ಯಃ .. 61..
 ಲೀಲಾವೈಚಿತ್ರ್ಯಾತ್ ಸಹಜಾನಂದರೂಪಾ
 ಪೃಂತ್ರ್ಧಾನಂ ಯಾವದೇಷಾ ಜಗಾಮ .
 ನೈವಾಮುಷ್ಯಾಂ ಮದ್ವಿಯೋಗಃ ಕದಾಚಿತ್
 ದೃಷ್ಟೋ ಭೂತಃ ಸ್ವಪ್ನಭಾವೇ ಸುಷುಪ್ತೌ .. 62..
 ಸಂಪೂರ್ಣಾಃ ಶರದೋ ಭಜಮಾನಾಃ ಪ್ರಿಯಂ
 ಮಾಂ ಧನ್ಯಾ ಧನ್ಯಾ ಧನ್ಯಧನ್ಯಾಶ್ಚ ಧನ್ಯಾಃ .
 ಪ್ರಾಪ್ತಂ ಮನಾಗೀದೃಶಂ ಪ್ರೇಮ ದಿವ್ಯಂ
 ಯುಷ್ಮಾಸ್ತೇವಂ ಪ್ರಿಯಮೇಕಾಂತವತ್ಯಃ .. 63..
 ಸಂಸೇವನೀಯಃ ಕಿಮುತಾನ್ಯೈರ್ಮಯಾಪಿ
 ಪುಣ್ಯಸ್ತೀರ್ಥೋ ಭವತೀಪಾದರೇಣುಃ .
 ಸ್ತ್ರಿಯೋ ಭೂತ್ವಾ ಪೌರುಷಂ ದಿವ್ಯಮೇವಂ
 ಯೂಯಂ ಪ್ರಾಪ್ತಾಃ ಶಂಕರಾದ್ವೈರಲಭ್ಯಂ .. 64..
 ಪ್ರೇಮ್ಣಾಮಲೇನಾಂತರಾತ್ಮಪ್ರಸಾದಾತ್
 ಪ್ರೀತಃ ಕ್ರೀತೋ ಭವತೀಭಿಃ ಸದಾಹಂ .
 ಅವಿಪ್ರಯುಕ್ತಃ ಸತತಂ ಜೈವ ರಂಸ್ಯೇ
 ವಶ್ಯಾಂ ವೃತ್ತಿಂ ದರ್ಶಯಾನಃ ಸಮಗ್ರಾಂ .. 65..
 ನಿತ್ಯೇ ಧಾಮ್ನಿ ದಿವ್ಯಸಾಕೇತಸಂಜ್ಞೇ
 ಸರಯಪುಲಿನೇ ಪರೇ ನಿತ್ಯರಮ್ಯೇ .
 ಸೀತಾಲೋಕೇ ಭೂರಿ ಪ್ರಮುದವನೇ ಯತ್ರ
 ಕ್ರೀಡೇಽಹಂ ತತ್ರ ತತ್ರ ಸ್ಥ ಯೂಯಂ .. 66..
 ಯೂಯಂ ನಿತ್ಯಾಃ ಕೀರ್ತಿತಾ ವೇದಮೂರ್ಧ್ನಿ,
 ನಿತ್ಯಾನಂದಾ ನಿತ್ಯಗಾ ನಿತ್ಯಸಿದ್ಧಾಃ .
 ಲೋಕೋಽಯಂ ವೋ ನಿತ್ಯಸಚ್ಚಿತ್ಸುಖಾತ್ಮಾ
 ಕಿಂಚಿಜ್ಞಾತ್ವಾ ಕಾಮಿತೋ ಬ್ರಹ್ಮವಿದ್ಭಿಃ .. 67..

ತೇಸಮೀ ಸ್ಥಿತಾಃ ಪುರತೋಽಗ್ನೇಃ ಕುಮಾರಾ
 ಬ್ರಹ್ಮ ವಿಂದಂತಃ ಷಷ್ಟಿಸಾಹಸ್ರಸಂಖ್ಯಾಃ .
 ತದ್ವತ್ ಸ್ಥಿತಾಃ ಶ್ರುತಯೋಽಮೂಃ ಪುರೋ ವೋ
 ಬ್ರಹ್ಮ ವಿಂದಂತೀಃ ಸತತಂ ಕಾಮಯಾನಾಃ .. 68..
 ಅನ್ಯೇ ಚ ಸಿದ್ಧಾ ಋಷಯೋ ಬ್ರಹ್ಮನಿಷ್ಠಾಃ
 ಬ್ರಹ್ಮರ್ಷಯೋ ವಂದಿತಾ ನಾರದಾದ್ವೈಃ .
 ನೇಮೇ ಲೋಕಂ ಪ್ರಾಪ್ತುಮರ್ಹಂತಿ ಸಖ್ಯೋ
 ಯದ್ಯಪ್ಯೇತೇ ಕಾಮತತ್ತ್ವೇನ ವಿದ್ಧಾಃ .. 69..
 ಸರ್ವಸ್ಯೋರ್ಧ್ವಂ ಭಾತಿ ವೈಕುಂಠಧಾಮ
 ಊರ್ಧ್ವಂ ವೈಕುಂಠಾದ್ಯಾ (ದಾ)ದಿವೈಕುಂಠಧಾಮ .
 ರಾಧಾಲೋಕಂ ತಸ್ಯ ಚೋರ್ಧ್ವಂ ವಿಭಾತಿ
 ಸೀತಾಲೋಕಸ್ತಸ್ಯ ಚಾಪ್ಯೂರ್ಧ್ವಂ ಏಷಃ .. 70..
 ನಾತಃ ಪರಂ ಲೋಕಸಂಸ್ಥಾಗಮೇಷು
 ದೃಷ್ಟ್ವಾ ಕ್ವಚಿತ್ ಸರಹಸ್ಯೇಷು ತೇಷು .
 ಚಿಲ್ಲೋಕೋಽಯಂ ಮಾಮಕೀನೋ ಮದಾತ್ಮಾ
 ಪೂರ್ಣಃ ಸದಾ ಪೂರ್ಣಪೂರ್ಣಃ ಸುಪೂರ್ಣಃ .. 71..
 ಆನಂದಾತ್ಮಾ ಸ್ವೇ ಮಹಿಮ್ನಿ ಪ್ರತಿಷ್ಠಃ
 ಸತ್ಯಾಕಾರಃ ಸತ್ಯಧರ್ಮಾ ಸುಸತ್ಯಃ .
 ಚಿದ್ರೂಪೋಽಯಂ ಚಿತ್ಪ್ರತಿಷ್ಠಾಪ್ರತಿಷ್ಠಃ
 ಕಾಲಾತೀತೋ ಮಾಯಯಾ ಚಾಪ್ಯದೃಷ್ಟಃ .. 72..
 ಯಸ್ಮಾಜ್ಜಾತಃ ಪೂರುಷಃ ಕೋಽಪಿ ಕಾಲಃ
 ಶ್ರೀಮಾನ್ ವಿಷ್ಣುರ್ಲೋಕಲೋಕೇಶನಾಥಃ .
 ಜಿಷ್ಣುವಿಷ್ಣುಃ ಕೃಷ್ಣ ಇತ್ಯಾದ್ಯನೇಕೈರ್ನಾಮ್ನಾಂ
 ವೃಂದೈಃ ಕೀರ್ತಿತಃ ಸೋಽಪಿ ಚಾಂಶಃ .. 73..
 ಯಲ್ಲೋಕೋಽಸೌ ಕೀರ್ತಿತೋ ರಾಮಲೋಕಃ
 ಸೀತಾಲೋಕಸ್ತತ್ರ ಚಾನಂದಲೋಕಃ .
 ಈದೃಕ್ಪ್ರೇಮ್ಣಾ ತಮಿಮಂ ಪ್ರಾಪ್ಯ ಯೂಯಂ
 ಜಾತಾಃ ಸಖ್ಯಃ ಕೃತಕೃತ್ಯಾ ಪುರೈವ .. 74..
 ನ ಯತ್ರ ದುಃಖಂ ನ ಜರಾ ನ ಮೃತ್ಯು
 ನ ಕಾಲಬಾಧಾ ಪ್ರಕೃತೇರ್ನ ಪ್ರಭಾವಃ .
 ನಿತ್ಯೇ ಸತ್ಯೇ ತತ್ರ ಯೂಯಂ ರಮದ್ವಂ
 ರನೇನ ಸಂಯುಗ್ವಿಪ್ರಯೋಗಾತ್ಮಕೇನ .. 75..

ಸಂಯೋಗಾದ್ವಿಪ್ರಯೋಗೋ ಮೇ ಪ್ರಿಯೋ ನಿತ್ಯಾಭಿಭಾಷಿತಃ .
 ರಾಮಾತ್ಮನಾಹಂ ಸಂಯೋಗೀ ರಾಮಾತ್ಮಾ ವಿಪ್ರಯೋಗವಾನ್ .. 76..
 ಸಂಯೋಗರಸಭೋಗಾಯ ರಾಮೋಽಹಂ ವೈ ವಸೇ ವನೇ .
 ವಿಪ್ರಯೋಗಾನುಭೂತ್ಯೈ ತು ರಾಮಃ ಸಾಕೇತಪತ್ತನೇ .. 77..
 ರಸನಾಮಾ ತು ರಾಮೋಽಹಂ ರಾಮೋಹಂ ರಾಸನಾಯಕಃ .
 ಉಭಯೋರ್ನಿತ್ಯಭೋಗಾಯ ಪ್ರಮೋದವನಮಾಸ್ಥಿತಃ .. 78..
 ಗಾವೋ ಗೋಪಾಸ್ತಥಾ ಗೋಪೋ ನಿತ್ಯಲೀಲಾಪರಿಚ್ಛದಾಃ .
 ರಾಜಂತಿ ಸ್ವಸ್ವಭಾವೇನ ಪ್ರಮೋದವಿಪಿನೇ ಮಮ .. 79..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಿಸಂವಾದೇ ರಾಮರಾಸೋ ನಾಮ
 ಚತುಸ್ತಂಶೋಽಧ್ಯಾಯಃ .. 34..

79/1543

035. ರಾಮರಾಸೋ ನಾಮ ಪಂಚತ್ರಿಂಶೋಽಧ್ಯಾಯಃ .

ಬ್ರಹ್ಮೋವಾಚ
 ಏವಂ ಶ್ರುತ್ವಾ ರಸಿಕೇಂದ್ರಸ್ಯ ದಿವ್ಯ
 ರಸಾತ್ಮನೋ ರಾಘವೇಂದ್ರಸ್ಯ ವಾಚಃ .
 ಗೋಪಾಂಗನಾಸ್ತುಷ್ಟುವುಸ್ತಾಃ ಸಮಸ್ತಾ
 ಸ್ತುಕ್ತ್ವಾ ವಿಯೋಗಪ್ರಸವಂ ಚಿತ್ತತಾಪಂ .. 1..
 ಅಥೇಪ್ಸಿತಾನಾಂ ವ್ರಜಸುಂದರೀಣಾಂ
 ಪರಸ್ಪರಾಬದ್ಧಕರಾಂಬುಜಾನಾಂ .
 ಮಧ್ಯೇ ಸ್ಥಿತೋ ರಾಮಚಂದ್ರೋ ವಿರೇಜೇ
 ತತ್ಕಂಠಯೋವಿಲಸದ್ವಾಹುಯುಗ್ಮಃ .. 2..
 ಇತ್ಥಂ ಶತಂ ಸಹಸ್ರಂ ಚ ಮೂರ್ತೀಃ ಕೃತ್ವಾ ನಿಜಾತ್ಮನಃ .
 ರೇಮೇ ರಾಮೋ ರಮೋನ್ಮಾದಚಲಚ್ಚರಣತಾಲವೃಕ್ .. 3..
 ತಾಸಾಂ ಪ್ರೇಯೋ ನಾಭಿಮಧ್ಯೋದರಾಂತ
 ಲೋಲಾನ್ಯೋನ್ಯಾಬದ್ಧ ಹಸ್ತಾಂಬುಜಾನಾಂ .
 ಏಕೋ ಹಸ್ತಃ ಖೇ ಚಲನ್ ಭಾವರೀತ್ಯಾ
 ಕಾಮಾಂಭೋಜೇ ಭ್ರಾಜಿನಾಲೋ ವಿರೇಜೇ .. 4..
 ತಾಃ ಪ್ರೇಯಸೋ ನೂಪುರಕಿಂಕಿಣೀನಾಂ
 ನಾದೈಃ ಸ್ವಾಂಘ್ರಿಸ್ಥಾಯಿನಾಂ ನೂಪುರಾಣಾಂ .
 ನಾದಾನ್ ಮುಹುರ್ಮೇಲಯಿತ್ವಾ ನಟಂತ್ಯಃ

ಸ್ವಾರಸ್ಯಮಾಪುರ್ಲಲಿತಂ ಸಾಮರಸ್ಯಂ .. 5..
 ತಸ್ಮಿಂಶ್ಚ ರಾಸೇ ತಾಲಶಂಖಾ ಮೃದಂಗಾಃ
 ಸರ್ಪುರ್ಪುರಾ ಪಟಹಾಃ ಝಲ್ಲುರೀಶ್ಚ .
 ಭೇರೀವೀಣಾವೇಣುವಾದ್ಯಪ್ರಭೇದಾಃ
 ಸಮೂರ್ತ್ವಿಕಾಶ್ಚಿನ್ಮಯಾಃ ಪ್ರಾದುರಾಸುಃ .. 6..
 ದೃಷ್ಟ್ವಾ ರಾಸೋತ್ಸುಕಂ ರಾಮಂ ಪ್ರೇಯಸೀಶ್ಚಾಪಿ ತಸ್ಯ ತಾಃ .
 ವಾದ್ಯವಾದನಕಾರಿಣ್ಯಃ ಪ್ರಾದುರಾಸುರ್ವರಸ್ತ್ರಿಯಃ .. 7..
 ತತಾನಾಂ ವಿತತಾನಾಂ ಚ ಭಾದಿತಾನಾಂ ಸಮಂತತಃ .
 ಘನಾನಾಂ ಸುಷಿರಾಣಾಂ ಚ ಪ್ರಾದುರಾಸೀನ್ಮಹಾನ್ ಧ್ವನಿಃ .. 8..
 ತಂ ಧ್ವಾನಮನುಕೃತ್ಯಾಭೂದ್ಧಿವಿ ದುಂದುಭಿಜೋ ಧ್ವನಿಃ .
 ಅವಾಕಿರಂಶ್ಚ ಮಂದಾರಮಾಲ್ಯಾನಿ ತ್ರಿದಿವೌಕಸಃ .. 9..
 ಚಲಚ್ಚರಣನೂಪುರೈರ್ಲಲಿತಕಿಂಕಣೀನಾಂ
 ಗಣೈ ರನೇಕವಲಯೈಸ್ತಥಾ ವಿಧುತ ಬಾಹುವಲ್ಲೇಸ್ಥಿತೈಃ .
 ಅಭೂತ್ ಸತತಕಾಹಲಃ ಕಿಮಪಿ ತತ್ರ ಕೋಲಾಹಲಃ
 ಸುವರ್ಣಮಣಿಭೂಷಣಪ್ರಕರಸಿಂಜಿತೈರ್ಮಿಶ್ರಿತಃ .. 10..
 ಪ್ರೇಯಸೀರನುಚಕಾರ ವಲ್ಲಭೋ ವಲ್ಲಭಂ ಚ ಲಲನಾ ಅನುಚಕ್ರುಃ .
 ತೇ ಪರಸ್ಪರವಿಧೇಯಚಾತುರೀವೇಧಸಃ ಶುಶುಭಿರೇ ರಸರಾಸೇ .. 11..
 ಪ್ರೇಯಸೀಮಧುರಕಂಠಸುಸ್ವರೈಃ ಪ್ರೇಯಸೋ ಜಯತಿ ಕಂಠಸುಸ್ವರಃ .
 ಯತ್ಪ್ರಮೋದವನವಾಸಿಕೋಕಿಲಾ ಮೌನಮಾಪುರನುಸರ್ತುಮಕ್ಷಮಾಃ .. 12..
 ಮಧ್ಯೇ ಮಧ್ಯೇ ಕನಕಲತಿಕಾಜಾತಮಾಲ್ಯೈಸ್ತಮಾಲ್ಯೈ
 ಮಧ್ಯೇ ಮಧ್ಯೇ ವಿಲುಲಿತತಡಿನೋದಮಾನೈಃ ಪಯೋದೈಃ .
 ಮಧ್ಯೇ ಮಧ್ಯೇ ಕನಕಮಣಿಭಾ ಸಂಗಶೀಲೈಶ್ಚ ನೀಲೈಃ
 ಪ್ರಾಪ್ತುಂ ಶಕ್ತ್ಯಾ ನಖಿಲು ರಮಣಂ ರಾಮಮಾಸಾಂ ವಿಲಾಸಾಃ .. 13..
 ಏವಂ ಸ ತಾಭಿಃ ಶುಶುಭೇ ರಮಾಭಿಃ
 ಕಾಮಪ್ಯಪೂರ್ವಾಂ ಪರಮಾಂ ದಧಾನಃ .
 ವೇಣಂ ಕ್ಷಣನ್ಮಧ್ಯಗತೋ ದಾಮಿನೀನಾಂ
 ಮಧ್ಯೇ ತಡಿತ್ವಾನಿವ ಜಾತಗರ್ಜಃ .. 14..
 ಮುಗ್ಧಾಂಘ್ರೀಣಾಂ ವಿಲಾಸೈ ರಣರಣಕರಣತ್ರಿಂಕಣೀನೂಪುರಾದ್ಯೈ
 ದೋರ್ವಲ್ಲೇನಾಮುಂಚದ್ವಲಯಕಲಕಲೈಃ ಸಸ್ಮಿತ್ವೈರ್ಭೂವಿಜೃಂಭೈಃ .
 ಸಾನಂಗೈರ್ಮಧ್ಯಭಂಗೈಃ ಕುಚಪಟಚಲನೈಃ ಕುಂಡಲೈರ್ಗಂಡಲೋಲೈಃ
 ಕಾಂಚೀವೇಣೀಕಲಾಪೈಃ ಶ್ಲಥಲಸದಲಕಗ್ರಂಥಿಭಿನ್ತಾ ವಿರೇಜುಃ .. 15..
 ಸ್ತೇದಾಂಚಿತಾನಿ ವದನಾನಿ ವಿಭಾವತೀನಾಂ

ಸ್ವೇದಾಂಚಿತಾನಿ ಚ ವಪೂಂಷಿ ವಿಲಾಸಲಾಸೈಃ .
 ರಾಸೋನ್ಮದಪ್ರಣಯಪಾಣಿವಿಕರ್ಷಿತಾನಾಂ
 ರೇಜುರ್ನಿತಾಂತಸುರತಾಂತಗತಾನಿ ಯದ್ವತ್ .. 16..
 ಸೀತಾ ಶೀತಾಂಶುಸೀತಾ ಚ ಸುಧಾ ಶ್ರೀಃ ಕಮಲಾ ಕಲಾ .
 ಕಾಮಿನೀ ಕಾಮದಾ ಕಾಮಾ ಕಮನೀಯಾ ಕಲಾವತೀ .. 17..
 ರಾಧಾ ಕೃಷ್ಣಾನುರಾಧಾ ಚ ಸುಧಾಧಾರಾ ಮಣೀರಮಾ .
 ಲಲನಾಕೋಟಿಯೂರ್ಧೇಷು ಷೋಡಶೈವ ಸುಮಧ್ಯಮಾಃ .. 18..
 ಏತಾ ಮುಖ್ಯತಮಾಃ ಪ್ರೋಕ್ತಾ ಯಥಾ ಕಾಂತಸ್ತಥೈವ ತಾಃ .
 ಸ್ವಾಮಿನೀಶಬ್ಧಭಾಜಶ್ಚ ದಾಮಿನೀತುಲ್ಯಕಾಂತಯಃ .. 19..
 ರಾಮೇಣ ಸಹ ನೃತ್ಯಂತ್ಯೋ ರೇಜಿರೇ ರಾಸಮಂಡಲೇ .
 ಸ್ವಸ್ವಮಂಡಲಮುಖ್ಯಾಶ್ಚ ಪ್ರೇಯಸಾ ಪ್ರತಿಲಾಲಿತಾಃ .. 20..
 ಜಗುರುಚ್ಛ್ರೈಃ ಸ್ವರೇಣೈತಾಃ ಪ್ರಿಯಕಂಠಸ್ವರೋರ್ಜಿತಾಃ
 ಶುದ್ಧಮಿಶ್ರಪ್ರಭೇದಾಶ್ಚ ಸ್ವರಜಾತೀಃ ಸಲಕ್ಷಣಾಃ .
 ಪ್ರಿಯೇಣ ಸಹ ಗಾಯಂತ್ಯಃ ಪುಪುಷುಃ ಪರಮಾಂ ಶ್ರಿಯಂ .. 21..
 ಕಾಶ್ಚಿತ್ ಪರಂ ವೇಣುರವಾನುಮೋಹಿತಾ
 ಪ್ರಮತ್ತಪುಸ್ಕೋಕಿಲಕಂಠಜಿತ್ವರೈಃ .
 ಸ್ವರೈರಗಾಯನ್ ವನಿತಾ ವನಾಂತರೇ
 ಪ್ರಿಯೇಣ ಸಾಕಂ ಬಹುಜಾತಸಂಭ್ರಮಾಃ .. 22..
 ಕಾಶ್ಚಿತ್ಸ್ವಯೂಧಮವಲಮ್ವ್ಯ ಸಹ ಪ್ರಿಯೇಣ
 ಗಾಯಂತ್ಯ ಉಚ್ಚತರಕಂಠರವಾಪ್ತಮಾನಾಃ .
 ಅನ್ಯಾಃ ಸುನೃತ್ಯಕಲಯಾ ದಧತೀಃ ಪಟುತ್ವ
 ಮಾತ್ಸುಕ್ಯಸಂಗತಹೃದೋ ನದಯಾಂಬಭೂವುಃ .. 23..
 ಕದಾಚಿದ್ ವನಿತಾ ಏವ ಸರ್ವಾಃ ಸಂಜಗುರುಚ್ಛಕ್ತೈಃ .
 ಅನೃತ್ಯತ್ ಪ್ರಿಯ ಏಕಾಕೀ ಕಲಾಚಾತುರ್ಯದರ್ಶನೈಃ .. 24..
 ಕದಾಚಿದ್ ಗಾಯತೋಽತ್ಯುಚ್ಛ್ರೈಃ ಪ್ರೇಯಸಸ್ತುಷ್ಟಿಹೇತವೇ .
 ಅನೃತ್ಯನ್ ವನಿತಾಃ ಸರ್ವಾಶ್ಚಾತುರ್ಯಾಂಚಿತವಿಗ್ರಹಾಃ .. 25..
 ಕಾಚಿಚ್ಚ ರಾಮಪರಿವರ್ತನಜಶ್ರಮೇಣ
 ಶ್ರಾಂತಾ ಗುರುಸ್ತನನಿತಂಬಭರಾಲಸಾಂಗೀ .
 ಸ್ವಿದ್ಯನ್ಮುಖೀ ಶ್ಲಥಲಸದ್ರಸನಾ ಪ್ರಿಯಾಂಸೇ
 ಪ್ರಾದಾದ್ ಭುಜಂ ತರಲಕೂಜಿತಕಂಕಣಾಢ್ಯಾ .. 26..
 ಕಾಚಿದ್ ಭುಜೌ ದೃಢತರಸ್ಕರಪಾಣಿಪಾಶೌ
 ಕಂಠೇ ನಿಧಾಯ ದಯಿತಸ್ಯ ಚ ಲಂಬಮಾನಾ .

ಶಂಪಾಮಯೀ ಸ್ರಗಿವ ಮೇಚಕಮೇಘ ಲಗ್ನಾ
ರೇಜೇತರಾಂ ತರುಣಿರಗ್ರಿಮಧರ್ಮಕಾಂತಿಃ .. 27..
ಕಾಚಿನ್ಮುಖೇನ ರಮಣಸ್ಯ ನಿಜಾಂಕಸಂಸ್ಥಂ
ಕಾಶ್ಮೀರಚಂದನಕುರಂಗಮದಾನುಲಿಪ್ತಂ .
ಆಘ್ರಾಯ ಜಾತಪುಲಕಾ ಪ್ರಣಯೋತ್ಕರೇಣ
ಗೋಪೀ ಸುಗುಪ್ತಗತಿರೇವ ಮುಹುಶ್ಚುಚುಂಬ .. 28..
ಕಸ್ಯೈಚಿದಾಕಲಿತರಾಸವಿಲಾಸನೃತ್ಯ
ವಿಕ್ಷಿಪ್ತಕುಂಡಲಮಣೀಗಣಮಂಡಿತೇ ಸ್ವೇ .
ಗಂಡೇ ಸ್ವಗಂಡಫಲಕಂ ಶ್ರಮತೋ ದಧತ್ಯೈ
ಪ್ರಾದಾತ್ ಪ್ರಿಯೋ ಹಿ ಲತಿಕಾದಲಚರ್ವಿತಂ ಸ್ವಂ .. 29..
ಅನ್ಯಾ ಚ ರಾಸರಸಿತೈರ್ವಲಯೈರ್ನದಂತೀ
ಕೂಜನ್ಮಹಾರ್ಹಮಣಿನೂಪುರಮೇಖಲಾದ್ಯಾ .
ಪಾರ್ಶ್ವಸ್ಥಿತಸ್ಯ ರುಚಿರಂ ರಮಣಸ್ಯ ಹಸ್ತಂ
ಶ್ರಾಂತಾ ಸ್ತನೋಪರಿ ನಿಧಾಯ ಸುಖಾನ್ಯವಾಪ .. 30..
ಕಾಚಿಜ್ಜವೇನ ದಯಿತಂ ಪರಿರಭ್ಯ ತುಜ್ಞ
ವಕ್ಷೋಜವಿಕ್ಷುಭಿತಮಕ್ಷಿ ಚುಚುಂಬ ತಸ್ಯ .
ಇಷ್ಟಂ ಪೃಥಕ್ ಪೃಥಗನಂಗರಸಂ ನಿಗೂಢ
ರಾಸಾಂತರೇ ಪುಪುಷುರದ್ಭುತಕೇಲಿದಕ್ಷಾಃ .. 31..
ಗೋಪಾಂಗನಾ ರುಚಿರರಾಜಕುಮಾರವರ್ಯ
ಹಸ್ತದ್ವಯಾಕಲಿತಗಾಢಗೃಹೀತಕಂಠ್ಯಃ .
ರಾಸಕ್ರಿಯಾಲಲಿತಮಂಡಿತಮಂಡಲೀಷು
ಸ್ವಚ್ಛಂದಮೇವ ಬಹುಧಾ ವಿದಧುವಿಹಾರಂ .. 32..
ಕದಾಚಿದ್ ಗೋಪತರುಣೀಮಂಡಲಾಂತರಮಂಡನಃ .
ರಾಮಃ ಸೀತಾಸಮಂ ರೇಜೇ ಕ್ಷಣದ್ವೇಣಯುತಾಧರಃ .. 33..
ಕದಾಚಿತ್ ಸ್ವಾಂಗಕಾಂತ್ಯೈವ ಪ್ರಿಯಾಮಂತರ್ಹಿತಾಂ ದಧತ್ .
ಚಕಾರ ಕೌತುಕಂ ಸ್ತ್ರೀಣಾಂ ಕ್ಷ ಗತಾ ಮಹಿಷೀತ್ಯಹೋ .. 34..
ತಾಸು ಸಂಭ್ರಾಂತಚಿತ್ತಾಸು ಸ್ಥಿತ್ವಾ ಮಂಡಲಮಧ್ಯತಃ .
ದರ್ಶಯನ್ ಸಹಜಾಂ ಲಕ್ಷ್ಮೀಂ ಜಯೇತಿ ಮುಹುರೀಡಿತಃ .. 35..
ಸಾಖಿಲವ್ರಜಕಾಂತಾಭಿದೀಪ್ತಾಭಿರಪಿ ಮಂಡಲೇ .
ಅಪ್ರದೃಷ್ಟೈವ ಶುಶುಭೇ ಲೋಕಸೌಂದರ್ಯಜೀವನೀ .. 36..
ಕದಾಚಿತ್ತಸ್ಯಾ ಹಸ್ತೇನ ಹಸ್ತಮಾದಾಯ ವಲ್ಲಭಃ .

ಜಗಾಮ ಕುಂಜಭವನೇ ದಾಸೀವತ್ತಾಸ್ತು ತಸ್ಥಿರೇ .. 37..
 ಆಜ್ಞಾಪಯಿಷ್ಯತಿ ಪ್ರಭ್ವೇ ಪ್ರಭುವಾ ಕಿಂ ನ ದೂತ್ಯಮೂಃ .
 ಸಾವಧಾನತಯಾ ತಸ್ಯುಃ ಕುಂಜದ್ವಾರಲಸದೃಶಃ .. 38..
 ಕುಂಜಾಲಯಂ ಸುಖಂ ಗಮ್ಯ ಕೃತ್ವಾ ಪೂರ್ಣ ಮನೋರಥಂ .
 ಏತಾಭ್ಯಾಂ ಪುನರೇತಾಭ್ಯಾಂ ಜಯೇತ್ಯುಚ್ಛ್ರೇಷ್ಠರಾಂ ಜಗುಃ .. 39..
 ಸಂಭುಕ್ತಿಪಾನಪರಿಧಾನವಿಭೂಗಣಾನಿ
 ಲೇಪಾಗ್ನೌ ನಾಲಭನಮಾರ್ಜನವ್ಯಂಜನಾದ್ವೈಃ .
 ತೌ ತಾ ವಿಶೇಷಧಿಷಣಾ ಪರಿಚೇರುರುಚ್ಛ್ರೇಷ್ಠ
 ದಾಸೀವದಪ್ಯನುಪದಂ ಕಲಿತಾವಧಾನಾಃ .. 40..
 ಕಾಂತೇನ ಭೂರಿತರಕೇಲಿಷು ಕೋವಿದೇನ
 ತಾಃ ಸಂಸದಿ ಪ್ರತಿಪದಂ ಬಹುದತ್ತಮಾನಾಃ .
 ನೈತಾಂ ಪ್ರಿಯಾಂ ಸಮನುಲಂಘಿತುಮೀಶಿರೇಽಪಿ
 ಪೂರ್ವಂ ವಿಸೋಢವಿರಹಸ್ಮೃತಿಕಾತರಾಕ್ಷ್ಯಃ .. 41..
 ನೈವಾಪಿ ತಾಸು ವನಿತಾಸು ಕುಮಾರಕೇಣ
 ಸಾರ್ಧಂ ಪ್ರಭೂತರಮಣೋತ್ಸವಸಂಭ್ರಮೇಷು .
 ಪ್ರತ್ಯೂಹಲೇಶಮಕರೋದ್ಯದಮುಷ್ಯ ಸಾಕ್ಷಾ
 ನಿತ್ಯಾಂಗಸಂಗಮವತೋ ಸಹಜೈವ ಲಕ್ಷ್ಮೀಃ .. 42..
 ಅಶ್ರಾಂತರಾಸರಸಿಕೋ ರಮಣಃ ಸ ಇತ್ಥಂ
 ಗುಪ್ತಸ್ಪಟಂ ಪ್ರಕಟ ಕೇಲಿವಿಧಾನದಕ್ಷಃ .
 ರೇಮೇ ರಮೈಕರಮಿತೋ ರಮಣೋ ರಮಾಭಿ
 ರಾಭೀರರಾಜಕುಲಭೂಷಣಸುಂದರೀಭಿಃ .. 43..
 ಕದಾಚಿನ್ಮೃತ್ಯುಮಾನಾನಾಂ ವನಿತಾನಾಂ ಪ್ರಿಯೈಃ ಸಹ .
 ಭ್ರಮರಾಲಿರಭೂದ್ವೀಣಾ ಕೋಕಿಲಾಮುರಜಧ್ವನಿಃ .. 44..
 ರಾಮರಾಸರಸಂ ವೀಕ್ಷ್ಯ ದೇವಾ ಬ್ರಹ್ಮಶಿವಾದಯಃ .
 ವಿಚಿಂತ್ಯಮಾನಾ ಮನಸಿ ಬಭೂವುಃ ಪ್ರೇಮಘೂರ್ಣಿತಾಃ .. 45..
 ಅಸ್ತಮಾಮಮರನಾಗನಗೀನಾಂ ರೂಪಸಾರಭರಜೋಽಪ್ಯಭಿಮಾನಃ .
 ಕಿಂಕರೀವದಿಹ ದರ್ಶನಮಾಪುರತೋ ರಸಿಕರಾಸರಸೇಷು .. 46..
 ಆದಿತ್ಯಾ ವಿಶ್ವೇದೇವಾಶ್ಚ ವಸವಸ್ತುಷಿತಾಸ್ತಥಾ .
 ಭಾಸ್ಕರಾಶ್ವಾನಿಲಾಶ್ಚೈವ ಮಹಾರಾಜಿಕಸಾಧ್ಯಕಾಃ .. 47..
 ರುದ್ರಾಃ ಸಮುದ್ರಾ ಗಿರಯೋ ನದಾ ನದ್ಯೋಽಪ್ಸರೋಗಣಾಃ .
 ವಿದ್ಯಾಧರಾಶ್ಚ ಯಕ್ಷಾಶ್ಚ ಗಂಧರ್ವಾಶ್ಚೈವ ಕಿನ್ನರಾಃ .. 48..

ಗ್ರಹನಕ್ಷತ್ರತಾರಾದ್ಯಾಃ ಪ್ರಹ್ಲಾದಶ್ಚ ವಿಭೀಷಣಃ .
 ಬ್ರಹ್ಮರ್ಷಯೋ ವಸಿಷ್ಠಾದ್ಯಾಸ್ತಥಾ ದೇವರ್ಷಯೋಽಖಿಲಾಃ .. 49..
 ಲಕ್ಷ್ಮೀನಾರಾಯಣೌ ಚೈವ ಪಾರ್ವತೀಶಂಕರೌ ತಥಾ .
 ಗಾಯತ್ರೀ ಚಾಪಿ ಸಾವಿತ್ರೀ ಸರಸ್ವತ್ಯಪ್ಸರಃ ಶಚೀ .. 50..
 ಸರ್ವೇ ದೇವಗಣಾಶ್ಚೈವ ಹರ್ಷಿತಾಃ ಸ್ವಸ್ವಚೇತಸಿ .
 ಯೋಷಾರೂಪಂ ಸಮಾಸ್ಥಾಯ ರಾಮರಾಸೇ ಸಮಾಯಯುಃ .. 51..
 ತೇಷಾಂ ವಿಮಾನಸಂದೋಹೈರಭವತ್ ಸಂಕುಲಂ ನಭಃ .
 ರಾಮೋ ನವಘನಶ್ಯಾಮೋ ಮಹಾರತ್ನವಿಭೂಷಿತಃ .. 52..
 ಲಕ್ಷ್ಮೀಂ ದಧದ್ ಗೋಪಿಕಾಭಿಃ ಸಂಸ್ಥಿತೋ ರಾಸಮಂಡಲೇ .
 ಸ್ವಸ್ವಭಾವಾನುಸಾರೇಣ ಸರ್ವೇಷಾಂ ದರ್ಶನಂ ದದೌ .. 53..
 ಗೋಪೀಂ ಗೋಪೀಮಂತರಾ ರಾಮಚಂದ್ರೋ
 ರಾಮಂ ರಾಮಂ ಚಾಂತರಾ ಗೋಪನಾಯಕಃ .
 ಇತ್ಥಂ ಜಾತೇ ಮಂಡಲೇ ಮಂಜುಲಾಭೋ
 ರೇಮೇ ರಾಮೋ ರಾಮಯಾ ರಾಜಮಾನಃ .. 54..
 ಶ್ರೀಹಸ್ತಾಬ್ಜಬದ್ಧಸಂಬದ್ಧಕಂಠ್ಯೋ
 ರನ್ಯೋನ್ಯಂ ವಾ ಬದ್ಧಬಾಹ್ವೋರ್ಯುವತ್ಯಃ .
 ವಾಮಂ ಹಸ್ತಂ ಚೋರ್ಧಯಿತ್ವಾನಯೋಶ್ಚ
 ಮಧ್ಯೇ ರೇಮೇ ರಾಮಚಂದ್ರಃ ಕದಾಚಿತ್ .. 55..
 ಇತ್ಥಂ ದ್ವೇಧಾ ಮಂಡಲಂ ಕಲ್ಪಯಿತ್ವಾ
 ಪರ್ಯಾಯೇಣ ಕ್ರೀಡಮಾನೋ ವಧೂಭಿಃ .
 ಯೋಗಾಧೀಶಸ್ತತ್ರ ಯೋಗೀವ ರಾಮೋ
 ರೇಮೇ ಸ್ಥಾನಾಂ ಸಮ್ಮುದಂ ವರ್ಧಯಾನಃ .. 56..
 ರಾಸಕ್ರೀಡಾವೇಷವಿಸ್ತೃಸ್ತಬಂಧೈ
 ಧರ್ಮಿಣೈಃ ಸ್ವೈರ್ಮಲ್ಲಿಕಾಃ ಸಂವಮಂತ್ಯಃ .
 ವಿದ್ಯುದ್ವಲ್ಲಿಜೈತ್ರವಿದ್ಯೋತಿತಾಂಗ್ಯೋ
 ಗೋಪ್ಯೋ ರಾಸೇ ನಾಟಕಂ ಚಕ್ರುರುಚ್ಚೈಃ .. 57..
 ರಾಸೇ ಸಮುದ್ಭೂತರಮಾವಿಲಾಸೇ ಶ್ರೀರಾಮಚಂದ್ರೇಣ ಸಮಂ ನಟಂತ್ಯಃ .
 ಧರ್ಮಿಲವಲ್ಕುಪ್ತನಿತಂಬಭಾರಂ ವೋಢುಂ ನ ಶಕ್ತಾ ವನಿತಾ ಬಭೂವುಃ .. 58..
 ನಿತಂಬೌ ತ್ರಸ್ತಕಾಂಚೀಕೋ ಕುಚೌ ವಿಗತಕಂಚುಕೌ .
 ಧರ್ಮಿಲಾನ್ ಬಂಧನೋನ್ಮುಕ್ತಾನ್ ವಹಂತ್ಯೋ ರೇಜಿರೇ ಸ್ತ್ರಿಯಃ .. 59..
 ಖೇಚರೌಘಾಃ ಸಹ ಸ್ತ್ರೀಭಿಶ್ಚಂದ್ರಶ್ಚೋಡುಗಣೈಃ ಸಹ .

ರಾಮರಾಸಂ ಸಮಾಲೋಕ್ಯ ವಿಸ್ಮಿತೋಽಭೂನ್ನಿರಂತರಂ .. 60..
ಯಾವದ್ವಿಜಹಾರ ಭಗವಾನ್ ತಾವ
ತ್ಕಾಲಂ ರಜನೀಶಃ ಸಂಸ್ಥಿತೋಽಭೂತ್ .
ಚಂದ್ರೇಣ ಸ್ವಸ್ಯಾಂ ಗತೌ ವಿಸ್ಮಿತಾಯಾಂ
ಸ್ವಸ್ವಸ್ಥಾನೇ ಖೇಚರಾಶ್ಚಾಪಿ ತಸ್ಯಃ .. 61..
ಯಾವಂತಸ್ತಾ ಮಂಡಲೇ ಗೋಪನಾರ್ಯ
ಸ್ತಾವದ್ರೂಪೋ ರಾಘವೇಂದ್ರೋ ಬಭೂವ .
ಅನ್ಯೋನ್ಯಂ ಚಾಲಕ್ಷ್ಯ ಲೀಲಾವಿನೋದಂ
ರೇಮೇ ತಾಭಿರ್ಭೂರಿ ದಾಕ್ಷಿಣ್ಯಶಾಲೀ .. 62..
ತಾಸಾಂ ಪ್ರಭೂತಶ್ರಮಕರ್ಷಿತಗೋಪಿಕಾನಾಂ
ವಕ್ತ್ರಾಣಿ ವಾರಿಕಣಸಂವಲಿತಾಲಕಕಾನಿ .
ಹಸ್ತಾಂಬುಜೇನ ಸ ಮಮರ್ಷತರಾಂ ತತೋಽಮೂಃ
ಪೀಯೂಷಪಾತಸುಖಿತಾ ಇವ ಸಂಬಭೂವುಃ .. 63..
ಇತ್ಥಂ ಹರೇರ್ಭಗವತಃ ಪುರುಷೋತ್ತಮಸ್ಯ
ರಾಮಸ್ಯ ರಾಘವಕುಲಾಮಲಕೀರ್ತನಸ್ಯ .
ಯಃ ಸಂಶೃಣೋತಿ ರತಿರಾಸವಿಲಾಸಲೀಲಾಂ ಸಃ
ರಾಮಸಂಪದಮುಪೈತಿ ವಿಮುಕ್ತಕಾಮಃ .. 64..
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
ಪಂಚತ್ರಿಂಶೋಽಧ್ಯಾಯಃ .. 35..

64/1607

036. ರಾಮರಾಸೋ ನಾಮ ಷಟ್ತ್ರಿಂಶೋಽಧ್ಯಾಯಃ .

ಬ್ರಹ್ಮೋವಾಚ .
ರಾಮಸ್ಯ ರಾಸಂ ನಯನ್ಮನೀಪೀಯ
ತೇ ದಂಡಕಾರಣ್ಯಜುಷೋಽಗ್ನಿಪುತ್ರಾಃ .
ಕಾಮೇನ ಸಂಕ್ಷುಬ್ಧಹೃದಃ ಸಮಂತಾ
ತ್ತನ್ಮಂಡಲಂ ತುಷ್ಟವುಃ ಕಲ್ಪಿತಾಶಾಃ .. 1..
ಸುನಯ ಊಚುಃ
ಪ್ರಾವೃಟ್ಟಮುನ್ನತನವೀನಘನಾಭಿರಾಮಂ
ಯೋಷಾಸಮೂಹಪರಿಕಲ್ಪಿತಮಂಡಲಸ್ಥಂ .
ಪೀತಾಂಬರದ್ಯುತಿತಡಿತ್ವಕರಾಭಿರಾಮಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 2..
 ಶ್ರೀಮತ್ಪ್ರಮೋದವನಮಂಜುಲಕುಂಜವೀಧೀ
 ವಿದ್ಯೋತಮಾನಪರಿಪೂರ್ಣಕಲಾಹಿಮಾಂಶುಂ .
 ಸಾಮಸ್ವರಕ್ಷಣಿತವೇಣುಸನಾಥಪಾಣಿಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 3..
 ರತ್ನಾವಲೀಯುತಸುವರ್ಣಸುದಿವ್ಯಮೌಲಿ
 ಮುಕ್ತಾಸ್ತ್ರಗದ್ಭುತಸುಲಕ್ಷ್ಯವಿಶಾಲವಕ್ಷಃ .
 ಶ್ರೀವತ್ಸಲಕ್ಷ್ಮಸುಭಗೋತ್ತಮದಿವ್ಯಗಾತ್ರಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 4..
 ಉದ್ಯದ್ವಿಶಾಲಮಣಿಮಂಜುಲತುಂಗನಾಸಂ
 ಗಂಡಸ್ಥಲಪ್ರತಿಫಲತ್ಕಲಕುಂಡಲಾಗ್ರಂ .
 ಕಸ್ತೂರಿಕಾತಿಲಕಭೂಷಿತಭಾಲದೇಶಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 5..
 ಕೇಯೂರಲಂಬನಲಲಾಮಭುಜದ್ವಯಾಗ್ರ
 ಬಂಧೋದ್ಗಹೀತತರಕೌಸ್ತುಭಶೋಭಿ ಕಂಠಂ .
 ಪಾದಾಂಬುಜಕ್ಷಣಿತನೂಪುರಕಿಂಕಿಣೀಕಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 6..
 ಏಕದ್ವಯತ್ರಿಚತುರಾದಿಭೃತಕ್ರಮಾತ್ಮ
 ತಾಲಪ್ರಬಂಧರಚನಾನಯನಾಭಿರಾ ಮಂ .
 ಸಂಗೀತಶಾಸ್ತ್ರವಿತತಾಭಲಕಾ ಗುರುಂ ತಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 7..
 ನೃತ್ಯಂತಮದ್ಭುತಕಲಾನಿಕರಪ್ರವೀಣ
 ಮಾನಾಪಲಾಪರಚನೈಕವಿಧಾನದಕ್ಷಂ .
 ವಂಶೀಧರಂ ನಟವರಂ ವರದೋತ್ತಮಾಂಗಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 8..
 ಅಂಗೋನ್ಮಿಲನೈಲಯಜದ್ರವಜಾತಭಕ್ತಿಂ
 ರಂಗತ್ರಿಭಂಗಕಲಿತಾತಿಲಲಾಮಕಾಮಂ .
 ಕೈಶೋರವೇಶಮತಿವರ್ತ್ಯ ಪರಿಸ್ಪೃಟಂತಂ
 ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 9..
 ಮಂದಾರಮೂಲಮಧಿಗಮ್ಯ ವಿರಾಜಮಾನಂ
 ಗೋಪಾಂಗನಾವಿರಚಿತೋತ್ತಮಮಂಡಲಾಸ್ಯಂ .
 ಪೋತಾಂಶುಕಚ್ಚವಿನಿಬದ್ಧಕಟಿಪ್ರದೇಶಂ

ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 10..

ಮಂದಸ್ಥಿತಾಧರಸುಧಾರಸರಂಜಿತೋಷ್ಣಂ
ಲೋಲಾಲಕಾವಲಿತಮುಗ್ಧಕಪೋಲದೇಶಂ .

ಪಾದಾಂಬುಜಪ್ರಥಿತತಾಲವಿಧಾನನ್ಯತ್ಯಂ
ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 11..

ತಾಂಬೂಲಿಕಾದಲಸುಚರ್ವಣಚಾರುರಾಗ
ಸಂವರ್ಧಗೋಪರಮಣೀಕ್ಷಣಚುಂಬನೋಗ್ರಂ .

ತತ್ಪುಂಗವಕ್ಷಸಿಜಮರ್ದನಲಗ್ನಹಸ್ತಂ
ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 12..

ಸೀತಾನಿರಂತರವಿಭೂಷಿತವಾಮಭಾಗಂ
ಮಧ್ಯಸ್ಥಲಚ್ಛವಿವಿನಿರ್ಜಿತಸಿಂಹಮಧ್ಯಂ .

ಮಂದಸ್ಥಿತಪ್ರಸರ ಮಂಡಿತಮಂಡಲಾಸ್ಯಂ
ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 13..

ಶ್ರೀರತ್ನವೇದಿವಿಪುಲೀಕೃತಮಂಡಲಾಂತಃ
ಕೋಟಿಪ್ರಕಾರಪರಿಕ್ಲೃಪ್ತನಿಜಪ್ರಕಾಶಂ .

ವಾಮಾಂಗಸಂಗಿಸಹಜಾಸ್ಪೃಹಣೀಯ ಕೇಲಿಂ
ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 14..

ಶ್ರೀಮತ್ಪ್ರಮೋದವನಕಲ್ಪಿತಮಂಡಲಾಬ್ಜ
ಸತ್ಕರ್ಣಿಕಾರ್ಪಿತರಮಾರಮಣೈಕ ಮೂರ್ತಿಂ .

ಸ್ವಸ್ವಾಮಿನೀಸಮನುವಾಂಭಿತದಿವ್ಯರಾಸಂ
ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 15..

ಬ್ರಹ್ಮೇಂದ್ರಶಂಕರಮುಖತ್ರಿದಿವಾಲಯೌಘ
ಹಸ್ತಾಂಬುಜಚ್ಯುತಸುರದ್ರುಮಪುಷ್ಪವೃಷ್ಟಿಂ .

ಕೋಟೀಂದುಜಿತ್ವರಕಿರೀಟಮಣಿಪ್ರಭಾಡ್ಯಂ
ರಾಸಸ್ಥಿತಂ ರಘುಪತಿಂ ಸತತಂ ಭಜಾಮಃ .. 16..

ಜಯ ಜಯ ಜಯ ಸಹಜಾನಂದರಸನಿರ್ಭರನಿಜವಿಲಾಸಮೋಹಿತಬ್ರಹ್ಮಾದಿಸುರಸಂಸ್ಕೃತ
ಕುಟಿಲ ಗೋಪಾಂಗನಾಜನಕಟಾಕ್ಷಸಮುದ್ಭೂತನೂತನಕಂದರ್ಪಶರಲಕ್ಷ್ಮೀಕೃತಚಿತ್ತ

ಕುಂದವನೇಶ್ವರಿಮನೋರಥಪೂರ್ತಿಪ್ರಭಾವಪ್ರೇಮಪರಿಪಾಲಕ ಸಚ್ಚಿದಾನಂದಮಯಪರಬ್ರ
ರಸ ಸ್ವಾನಂದೈಕಕಂದ ಸಹಜಕಲ್ಯಾಣಗುಣನಿಧಾನ ನಮಸ್ತೇ ನಮಸ್ತೇ .. 17..

ಕಿಂ ತ್ವಾಮಶೇಷಮತಿಸಾಕ್ಷಿಣಮರ್ಥಯಾಮೋ
ಜಾನಾಸಿ ಸರ್ವಮಪಿ ನಃ ಸ್ವಹಣೀಯಮರ್ಥಂ .

ಅಸ್ಯೈವ ತಾವಕವಿಲಾಸರಸಸ್ಯ ನಿತ್ಯಂ

ಪಾತ್ರಾಣಿ ಕಿಂ ನಹಿ ಭವಾಮ ವಯಂ ಸ್ಮರಾತಾಃ .. 18..
 ಕಿಂ ವಾ ಸಹಸ್ರ ಜನುರರ್ಜಿತಕೋಟಿಪುಣ್ಯ
 ನೈಷ್ಯಮ್ಯಸಿದ್ಧಿಸುಹಿತೇನ ನನು ತ್ವಯೈವ .
 ದತ್ತಾಮಲಭ್ಯವರಭಾಜನತಾಮುಪೇತ್ಯ ನಿತ್ಯಂ
 ಭಜಾಮ ನಿಜವಾಂಭಿತಲಾಭತ್ಯಪ್ತಾಃ .. 19..
 ನೋ ಚೇದ್ ವಯಂ ವಿರಹಪಾವಕದಗ್ಧದೇಹಾಃ
 ಸ್ನೇಹಾನುಬಂಧಮಹಿಮೋದ್ಧೃತಮೋಕ್ಷಸೌಖ್ಯಾಃ .
 ತ್ವತ್ಪಾದಪದ್ಮಪದವೀಂ ಸಮುಪೇತ್ಯ ಭೂಯೋ
 ಜನ್ಮಾಂತರೇಽಪಿ ಕಲಯಾಮ ನ ಕಿಂಚಿದಿಷ್ಟಂ .. 20..
 ಇತಿ ತೇಷಾಂ ದ್ವಿಜೇಂದ್ರಾಣಾಂ ದಂಡಕಾರಣ್ಯವಾಸಿನಾಂ .
 ಶ್ರುತ್ವಾ ವಿಕ್ಲವಿತಂ ರಾಮಃ ಪ್ರಹಸನ್ನಿದಮುಕ್ತವಾನ್ .. 21..
 ಶ್ರೀರಾಮ ಉವಾಚ .
 ಸುವಿಹಿತತಪಸೋ ಮುನೀಂದ್ರವರ್ಯಾ
 ದಹನಸುತಾಃ ಖಲು ದುರ್ಲಭೋಽಯಮರ್ಥಃ .
 ಶ್ರುತಿಭಿರಪಿ ಮದೇಕಕಾಮುಕೀಭಿಃ
 ಶತಶತಕಲ್ಪಜನುಸ್ತಪಸ್ವಿನೀಭಿಃ .. 22..
 ತದಪಿ ಮಯಿ ನಿವೇದ್ಯ ವಾಂಭಿತಾರ್ಥೇ
 ಯದಿ ನ ಭವಂತ ಉಪೇತವಾನ್ಭಿತಾಃ ಸ್ಯುಃ .
 ಇದಮಪಿ ನ ದದೇತ ತದ್ಭವದ್ಭೋ
 ದುರಧಿಗಮೋಽಪಿ ಮಯೋಪಕಲ್ಪಿತೋಽರ್ಥಃ .. 23..
 ಕೃಷ್ಣಾವತಾರರೂಪೇಣ ಸಮನುಕ್ರೀಡತಾ ಮಯಾ .
 ಆಗಾಮಿನಿ ಭವೇ ಯೂಯಂ ಕೃತಕೃತ್ಯಾ ಭವಿಷ್ಯಥ .. 24..
 ಕೃಷ್ಣೋ ನಾಮ ಮಮೈವಾಂಶೋ ಜನಿತಾ ನಂದಗೋಕುಲೇ .
 ತದ್ವಾರಾ ಮಾಂ ಸಮಾಸಾದ್ಯ ಫಲಿತಾರ್ಥಾ ಭವಿಷ್ಯಥ .. 25..
 ಇಯಂ ಚ ಸಹಜಾಶಕ್ತಿಃ ಸಚ್ಚಿದಾನಂದಲಕ್ಷಣಾ .
 ತತ್ಕೈವಾಂಶೇನ ಭವಿತಾ ರಾಧಾನಾಮ್ನೀ ಮಮ ಪ್ರಿಯಾ .. 26..
 ತಯಾವಿಷ್ಟಾಸು ಸರ್ವಾಸು ಸುಂದರೀಷು ರತಿಂ ಭಜನ್ .
 ವಿಹರಿಷ್ಯಾಮ್ಯಹಂ ತತ್ರ ದಿವ್ಯೇ ವೃಂದಾವನೇ ವನೇ .. 27..
 ಸೀತಾ ಲೋಕಸ್ಯ ಸಾಮಗ್ರೀ ಸಮಸ್ತಾ ಖಲು ತತ್ರ ಮಾಂ .
 ಉಪಸ್ಥಾಸ್ಯತಿ ವಿಪ್ರೇಂದ್ರಾಃ ಸ್ವಸ್ವಾಂಶೇನ ವಿನೋದಕೃತ್ .. 28..
 ತಾವದ್ರೂಯಂ ಜಾತವೇದಃಕುಮಾರಾಃ
 ಶುದ್ಧಪ್ರೇಮಾಣಃ ಸತತಂ ಮಾಂ ಭಜದ್ವಂ .

ಈದೃಗ್ ಲೀಲಾಕಾರಮೀದೃಕ್ ಸ್ವರೂಪ
 ಮೀದೃಗ್ಭಾವಂ ಪ್ರಾಪ್ಸ್ಯಥೋಚ್ಛ್ರೈಃ ಪ್ರಸಾದಾತ್ .. 29..
 ಇತಿ ತಸ್ಮಾದ್ಧರಂ ಲಬ್ಧ್ವಾ ದಂಡಕಾರಣ್ಯವಾಸಿನಃ .
 ಮುನಯಸ್ತತ್ರ ಸಿದ್ಧಾರ್ಥಾಸ್ತಸ್ಥೂರ್ಧ್ವಾನಪರಾಯಣಾಃ .. 30..
 ಏವಂ ಸ ರಸಿಕೇಂದ್ರಸ್ಯ ವಿಲಾಸೋ ರಾಸಸಂಜ್ಞಿತಃ .
 ತೈಲೋಕ್ಯಂ ಶೋಭಯಾಮಾಸ ಕಾಮತತ್ತ್ವೇನ ಜ್ಯಂಭಿತಃ .. 31..
 ನದ್ಯಃ ಸ್ತಬ್ಧತಯಾ ತಸ್ಥೂರ್ತಾವೃಕ್ಷಾಶ್ಚಕಂಪಿರೇ .
 ದದ್ರುವುಶ್ಚೈವ ಪಾಷಾಣಾಃ ಸಾದ್ಯಸತ್ತ್ವಾನಿ ತತ್ತ್ವಜುಃ .. 32..
 ಜಹೌ ಶಂಭುಃ ಸಮಾಧಿಂ ಚ ವಿಶ್ವಕೃದ್ವಿಶ್ವಕಲ್ಪನಾಂ .
 ಭ್ರಮಣಂ ಶಿಶುಮಾರಾಂತಸ್ತತ್ತ್ವಜ ಗ್ರಹಮಂಡಲಂ .. 33..
 ಸರ್ವೇ ಬಭೂವುಃ ಸಹಸಾ ಪರಮಾನಂದನಿರ್ವೃತಾಃ .
 ರಾಮರಾಸರಸೋನ್ಮಾದವಾಸಿತಾಖಿಲವೃತ್ತಯಃ .. 34..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ
 ಷಟ್ತ್ರಿಂಶೋಽಧ್ಯಾಯಃ .. 36..

34/1641

037. ಜಲವಿಹಾರವರ್ಣನಂ ನಾಮ ಸಪ್ತತ್ರಿಂಶೋಽಧ್ಯಾಯಃ .

ಬ್ರಹ್ಮೋವಾಚ .
 ಸಪ್ತತ್ರಿಂಶೋಽಧ್ಯಾಯಃ
 ತತಃ ಸನ್ಯತ್ಯಶ್ರಮಜಾತಭೂಯಃ
 ಸ್ವೇದಾಂಬುಲಗ್ನಾಂಗದುಕೂಲ ಈಶಃ .
 ನಿಷೇವ್ಯ ಶೀತಂ ಸುರಭಿ ಸಮೀರಂ
 ಲೀಲಾವಗಾಹಾಯ ಸರೋ ಜಗಾಮ .. 1..
 ತತ್ಪೃಷ್ಠತಃ ಪಂಕಜಲೋಚನಾನಾಂ ತಡಿತ್ತಿಷ್ಠಾಂ
 ಸ್ವೇದಕಣಾಸ್ಪತೀನಾಂ .
 ಜಗಾಮ ಪಂಕ್ತಿಃ ಖಲು ಕಾಮಿನೀನಾಂ
 ಸಂಚಾರಿಣೀನಾಮಿವ ವಲ್ಲರೀಣಾಂ .. 2..
 ತಾಸಾಮನು ವ್ರಜಂತೀನಾಂ ಕಿಂಕಿಣೀನೂಪುರದ್ವನಿಃ .
 ಉದ್ಬುದ್ಧರಾಜಹಂಸೌಘಶ್ಚಕ್ರೇ ಕೋಲಾಹಲಂ ನಿಶಿ .. 3..
 ಸ್ವಚ್ಛಾಯ ಕುಂಜವನವೃಕ್ಷಲತಾತಲೇಷು
 ತಾಸಾಂ ತನುದ್ಯುತಿಭರೇಣ ಮಹೋದ್ಧತೇನ .

ಆಚ್ಛಾದ್ಯ ತಾಃ ಸಮಜನಿ ಪ್ರಕಟಂ ನಿಗೂಢಂ
 ಶೃಂಗಾರಕೇಲಿಸರಸೋಗಮನಾದ್ವಮಧ್ಯೇ .. 4..
 ಧಮ್ಮಿಲಕೂಟಕುಚಕುಂಭನಿತಂಬಬಿಂಬ
 ಭೂಯೋ ಭರೋದ್ವಹನಜಶ್ರಮಖಿನ್ನಗಾತ್ರಾಃ .
 ಏಣೀದೃಶೋ ರಸಿಕರಾಜನಿಪೀತಸಾರಾಃ
 ಕಷ್ಟೇನ ಕೇಲಿಸರಸೀಷು ಪ್ರಜಗ್ಮುರೇತಾಃ .. 5..
 ಹೇಮತ್ವಿಷಾಂ ಪುಲಿನಭೂಮಿಷು ಸಂಸ್ಥಿತಾನಾಂ
 ತಾಸಾಂ ಮುಖೇಂದುನಿವಹೇನ ಪಯೋಗತೇನ .
 ಸಾ ರಾಮಕೇಲಿಸರಸೀ ಸಹಸೈವ ರೇಜೇ
 ಸಂಪೂರ್ಣಕೋಟಿವಿಧುಮಂಡಲಮಂಡಿತೇವ .. 6..
 ದಿವ್ಯಾವತಂಸಮಣಿದೀಧಿತವಾಸಿತಾಭಿಃ
 ಶ್ರೀರಾಮಚಂದ್ರಚರಣಾಬ್ಜನಖಪ್ರಭಾಭಿಃ .
 ತದ್ಧಿವ್ಯಕೇಲಿಸರಸೀಸರಸೀರುಹಾಣಿ
 ತತ್ಕಾಲಮೇವ ಸವಿಲಾಸವಿಕಾಸಮಾಪುಃ .. 7..
 ತಾಸಾಂ ಮುಖೇಂದುಶತಶಾರದಚಂದ್ರಿಕಾಭಿಃ
 ಪ್ರೋದ್ಭಾಸಿತಾನಿ ಕಿಲ ಕೈರವಿಣಾಂ ಕುಲಾನಿ .
 ಮಂಜೀರಮಂಜುಲನಿನಾದಭರೇಣ ಭೂಯೋ
 ನಿದ್ರಾಯಿತಾ ಬುಬುಧಿರೇಖಿಲರಾಜಹಂಸಾಃ .. 8..
 ಉತ್ತಾರ್ಯ ಭೂಷಣಭರಂ ವಸನಾನಿ ಚಾಮೂಃ
 ಸ್ನಾನಕ್ರಿಯಾಸಮುಚಿತಾಂ ತನುಮುದ್ವಹಂತ್ಯಃ .
 ಕಾಂತ್ಯೈವ ಸಂಶುಶುಭಿರೇ ವ್ರಜವಾಮನೇತ್ರಾ
 ಹೈಮ್ಯೋ ಲತಾ ಇವ ವಿಧೂತದಲಾ ವಸಂತೇ .. 9..
 ನಿಶ್ರೇಣಿಕಾ ಪಥರ್ಘುಣರ್ಘ್ನಣಿತಾತಿಮಂಜು
 ಮಂಜೀರಶಿಂಜಿತವಿಮೋಹಿತರಾಜಹಂಸಾಃ .
 ತಾಸ್ತತ್ರ ಕೇಲಿಸರಸೀಮವಗಾಹನಾಯ
 ಶ್ರೀರಾಘವೇಂದ್ರರಸಿಕೇನ ಸಹಾವತೇರುಃ .. 10..
 ಗಂಭೀರನಾಭಿಷು ಡುಮಡ್ಡುಮಿತಾನುನಾದ
 ಲೀಲಾವಿಧಾಯಿತಜಲೋರ್ಮಿಷು ಲೋಲಮಾನಾಃ .
 ಸದ್ಯೋಭವಾಃ ಶ್ರಿಯ ಇವಾಂಬುನಿಧೌ ಲಸಂತ್ಯ
 ಉಕ್ಷಾಂಬಭೂವುರಭಿತೋ ರಘುವಂಶರತ್ನಂ .. 11..
 ರಾಮೋಽಪಿ ತಾಃ ಕರಸರೋರುಹಪತ್ರಬದ್ಧ
 ವಾರಾಂಭರೈಃ ಸರಸಿಜಾನುನಿಪಾತಧಾರೈಃ .

ಅಭ್ಯುಕ್ತ್ಯತಿನ್ಮ ರತಿಕೇಲಿನಿತಾಂತತಾಂತಿ
 ಶ್ರಾಂತಾನ್ಮನಃ ಕಮಲವೃಂದಪರಾಗಗಭ್ಯಃ .. 12..
 ಗೋಪಾಂಗನಾಕುಚತಟೀಪರಿಲಿಪ್ತಭೂರಿ
 ಕಾಶ್ಮೀರಚಂದನಕುರಂಗಮದಪ್ರವಾಹೈಃ .
 ವ್ಯಾಮಿಶ್ರಿತಂ ಸಪದಿ ಸಾರವಮಂಬುತತ್
 ತ್ರಿವೇಣೀಪ್ರವಾಹಪದವೀಮವಹತ್ ತದಾನೀಂ .. 13..
 ವಕ್ರತ್ವಿಷಾ ಸರಸಿಜಾನಿ ದೃಶಾ ದ್ವಿರೇಫಾನ್
 ಗತ್ಯಾ ಮರಾಲಕುಲಮೂರ್ಮಿಕುಲಂ ತ್ರಿವಲ್ಯಾ .
 ಶೈವಾಲಿಕಾಃ ಸ್ಫುರದನುತ್ತಮರೋಮಪಂಕ್ತ್ಯಾ
 ಪ್ರಾಪುಃ ಪರಾಭವಮನಃ ಸ್ವಲನಂ ಸುಸಾಮ್ಯಂ .. 14..
 ಆಲೋಡಿತಂ ರಘುವರೇಣ ಸರೋ ವಿಲೋಲ
 ವೀಚೀವಿಚಾಲಿತಸರೋಜಪರಾಗಪೂರ್ಣಂ .
 ರೇಜೇ ತಮಾಲಕಲಿಕಾನುಕೃತೇ ನಿಜಾಂಗೇ
 ಪೀತಾಂಬರದ್ಯುತಿಮವಾಪ ತದಂಜನೈವ .. 15..
 ನೀಚೈರತುಲ್ಯಮಧರೀಯಮಥೋತ್ತರೀಯ
 ಮುಚ್ಛೈಃ ಕುಚೇಷು ಚ ಸಕಂಚುಕಭಾವಮಂಚತ್ .
 ಆಂದೋಲಿತಂ ಪ್ರಿಯಕರೈರ್ವೃಜಕಾಮಿನೀನಾಂ
 ಕೇಲೀಸರೋಜಲಮನೇಕರುಚಾ ವಿರೇಜೇ .. 16..
 ಗೋಪೀ ನಿತಾಂತಮವಗಾಹ್ಯ ಸರೋಜಲೇಽಸ್ಮಿನ್
 ರಾಮಾಂಕಸಂಗಮವಶಾದಮೃತಾದಪೀಡ್ಯೇ .
 ಸಂಭೋಗಸಂಗಮಸಮುದ್ಭವಮಂಗಸಂಗಂ
 ವ್ಯಾಪ್ಯ ಸ್ಥಿತಂ ಶ್ರಮಭರಂ ಮುಮುಚುಃ ಸಲೀಲಂ .. 17..
 ಮಂದಾನಿಲಪ್ರಚಲತೀರಮಹೀರುಹೇಭ್ಯಃ
 ಸಂಪಾತಿನೀ ವಿವಿಧಸೌರಭಿಪುಷ್ಪವೃಷ್ಟಿಃ .
 ಸ್ನಾಂತೀಷು ಗೋಪತರುಣೀಷು ಚಿರಂ ಬಭಾಸೇ
 ಸಂಸೂಚ್ಯಮಾನಪುರುಷಾಯಿತವಿಕ್ರಮೇವ .. 18..
 ಸರ್ವಾಃ ಸಮಂ ಪ್ರಿಯತಮಂ ಕರಯಂತ್ರಿಕಾಭಿ
 ರಾಬಧ್ಯ ವಾರಿಪಟಲಂ ಪರಿಷೇಚಯಂತ್ಯಃ .
 ಅಂಭೋಧರಂ ಸ್ವಕಿರಣೈರಭಿತಃ ಕಿರಂತ್ಯ
 ಸ್ತಾರಾ ಇವ ದ್ಯುತಿಭೃತೋ ಗಗನೇ ವಿರೇಜುಃ .. 19..
 ಕಾಂತೋಽಪಿ ತಾಸು ಬಹುಧಾ ಕರಯಂತ್ರಬಂಧ
 ಧಾರಾಯಿತಾನಿ ಸಲೀಲಾನಿ ನಿತಾಂತಮುಕ್ಷನ್ .

ಪ್ರಾವೃಷ್ಟಯೋದ ಇವ ಕಾಂಚನವಲ್ಲರೀಷು
 ಧಾರಾಜಲಾನಿ ಕಲಯನ್ ನಿತರಾಂ ರರಾಜ .. 20..
 ಕಾಶ್ಚಿತ್ಪರಸ್ಪರಮುದೀರ್ಣರಸಾಃ ಸಯೂಥಂ
 ಚಕ್ರುಃ ಕರೋತ್ಕರಬಲೈರ್ಜಲಕೇಲಿಯುಧ್ಧಂ .
 ಯಾಶ್ಚೈವ ಬಿಭೃತಿ ಪರಾಭವಮತ್ರ ತಾಸಾಂ
 ಪಕ್ಷೇ ಸ್ವಯಂ ಭವತಿ ರಾಘವಸಾರ್ವಭೌಮಃ .. 21..
 ಬಿಂಬಾಧರಾಮೃತನಿಪಾಪರಿರಂಭಚುಂಬ
 ಮುಖೈಃ ಕರೈರ್ವಿರಚಿತಾಂಬುನಿಯುಧ್ಧ ಖೇಲಃ .
 ನಿರ್ಜಿತ್ಯ ತಾಃ ಸರಸಿ ಸಂಕುಚತೀರ್ಮೃಗಾಕ್ಷೀ
 ಜಗ್ರಾಹ ಧಾವನಕರೀ ರಸಿಕೇಂದ್ರ ಉಚ್ಚೈಃ .. 22..
 ತಾ ಏಕಸಾರ್ಥಮಿಲಿತಾ ವನಿತಾ ವಿಜಿತ್ಯ
 ಶೈವಾಲಿಕಾನಲಿನನಾಲಗುಣೈರ್ನಿಬದ್ಧ್ಯ .
 ರಾಮಂ ತ್ರಿಲೋಕಜನಕಂ ನಯನಾಭಿರಾಮಂ
 ಚುಂಬಂತಿ ಲಾಂತಿ ಬಹುಶಃ ಪರಿರಂಭಯಂತಿ .. 23..
 ಇತ್ಥಂ ಪರಸ್ಪರಮನೇಕವಿಧಾಂ ಜಲಾಂತಃ
 ಕೇಲೀಂ ವಿಧಾಯ ವನಿತಾಃ ಸಹ ವಲ್ಲಭೇನ .
 ಪದ್ಮೈರನೇಕವಿಧವರ್ಣವಿರಾಜಿಪತ್ನೈ
 ಭೂಷಾವಿಧಾನಮತುಲಂ ರಚಯಾಂಬಭೂವುಃ .. 24..
 ಶ್ರುತ್ಯೋರ್ವಿಭೂಷಣಮಕುರ್ವತ ಕರ್ಣಿಕಾಭಿಃ
 ಪದ್ಮಚ್ಛದೈರ್ವಿರಚಯನ್ ಕುಚಕಂಚುಕಾನಿ .
 ಕೇಯೂರಹಾರವಲಯಾದಿಮೃಣಾಲಿಕಾಭಿಃ
 ಸ್ವಚ್ಛಂದಮೇವ ವಿದಧುರ್ವನಿತಾಃ ಪ್ರವೀಣಾಃ .. 25..
 ಪ್ರತ್ಯಂಗಮೇವಮಭಿಭೂಷ್ಯ ಸರೋಜಹಸ್ತಾ
 ಉತ್ತೇರುರಂಬುಜದೃಶಃ ಸರಸೀಜಲೇಭ್ಯಃ .
 ಕಾಂತಂ ನಿಷೇವಿತುಮಿತಾಃ ಪುರುಷೋತ್ತಮಂ ತಂ
 ನೇತ್ರೋತ್ಸವಾಃ ಪ್ರಿಯಸುಖಾ ಮಿತರೂಪಸಾರಾಃ .. 26..
 ತಾಸಾಂ ಪುರಃ ಕಮಲಹಾರಧರಃ ಸಮಂತಾತ್
 ಕಿಂಜಲ್ಕಕಲ್ಪಿತಮನೋಹರ ಮಾಲಿಕಾದ್ಯಃ .
 ರಾಮೋ ಮೃಣಾಲಲತಿಕಾರಸನಾಭಿರಾಮೋ
 ರೇಜೇ ಮತಂಗಜ ಇವಾನುಸೃತೋ ಗಜೀಭಿಃ .. 27..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮ ಭುಶುಂಡಸಂವಾದೇ ಜಲವಿಹಾರವರ್ಣನಂ
 ನಾಮ ಸಪ್ತತ್ರಿಂಶೋಽಧ್ಯಾಯಃ .. 37..

27/1668

038. ವನವಿಹಾರೋ ನಾಮ ಅಷ್ಟತ್ರಿಂಶೋಧ್ಯಾಯಃ .

ಬ್ರಹ್ಮೋವಾಚ .

ಏವಂ ಕೃತ್ವಾ ಜಲಕ್ರೀಡಾ ರಾಮೋ ರಮಣಪಂಡಿತಃ .

ವನಕ್ರೀಡಾಂ ಸಮಾರೇಭೇ ಸಹ ವ್ರಜವಧೂಜನೈಃ .. 1..

ಪುಷ್ಪಸ್ತವಕರಮ್ಯೇಷು ಲತಾವಿಟಪವೇಶ್ಮಸು .

ಉಚ್ಚಾವಚೇಷು ಗುಲ್ಮೇಷು ಭೂರುಹೇಷು ಚ ಭೂರಿಷು .. 2..

ಕಾಚಿದ್ರಘುಪತೇರಂಸಮವಲಂಬ್ಯ ವ್ರಜಾಂಗನಾ .

ಪುಷ್ಪಾಣ್ಯವಚಿನೋತಿಸ್ಮ ತುಂಗವೃಕ್ಷಗತಾನ್ಯಪಿ .. 3..

ಏಕಾಧಿಮಾಲತೀಕುಂಜೇಽಹಸತ್ ಕೇನಾಪಿ ಹೇತುನಾ .

ಅಪರಾಂಜಲಿಮುನ್ನೀಯ ತಸ್ಥೌ ಪುಷ್ಪಾವಲಿಪ್ಸಯಾ .. 4..

ಚಂದ್ರಿಕಾನಿಚಯಸ್ಥಾನೈರ್ವ್ರಜಸ್ತ್ರೀಣಾಂ ಮುಖೇಂದುಭಿಃ .

ದಧುಃ ಸುಮನಸಾಂ ಕೇಲಿಂ ಭೂರಿ ವ್ಯಾಕೋಶಪುಷ್ಪತಾಂ .. 5..

ಚಂಪಕಾನಾಮಭೂದ್ ಗ್ಲಾನಿಸ್ತಾಸಾಂ ಭೂರಿತನುತ್ಪಿಷಾಂ .

ದೂರಾತ್ಮಮತ್ತಮಧುಪಸ್ತೋಮೈರಾದ್ರಿಯಮಾಣಯಾ .. 6..

ಕಂಟಕಪ್ರಕರಾಕೀರ್ಣಸ್ವರ್ಣಕೇತಕಕಾನನಂ .

ವಿಹಾಯ ತಾಸಾಮಂಗಾನಿ ಭೇಜೇ ಭ್ರಮರಮಂಡಲೇ .. 7..

ಕರ್ಣೇಷು ರೋಚಯಾಮಾಸುಃ ಕಾರ್ತಸ್ವರಗಣಾನತಃ .

ಅಲಯೋ ವ್ರಜಕಾಂತಾನಾಮಂಗಸೌರಭ್ಯನಿರ್ವೃತಾಃ .. 8..

ಭೂಷಯಾಮಾಸುರಂಗೇಷು ರಸಾಲತರುಮಂಜರೀಃ .

ತಾಃ ಸೌರಭ್ಯವಿಶೇಷೇಣ ಬಭೂವುಃ ಪೂರಿತಾಂತರಾಃ .. 9..

ಸ್ಥೂಲೈಃ ಫಲೈಃ ಸವಕ್ಷೋಜಾ ವ್ಯಾಕೋಶಕುಸುಮಾನ್ವಿತಾಃ .

ಸ್ತ್ರೀಭಿಃ ಸಮಾಬಭುಃಕಾಶ್ಚಿತ್ತ್ರಮೋದವನವಲ್ಲಯಃ .. 10..

ಅವಲಂಬ್ಯ ಪ್ರಿಯಸ್ಯಾಂಸಂ ಚಿನ್ವಂತ್ಯಃ ಪುಷ್ಪಧೋರಣೀಂ .

ವಿಜಿಗ್ಮುರ್ಲತಿಕಾಃ ಕಾಂತಾ ವಿಟಪಾಂತರಸಂಗತಾಃ .. 11..

ನಾನಾವಿಧಾನಿ ಪುಷ್ಪಾಣಿ ಸ್ಮರಚಾಪಶರಾಕೃತಿಃ .

ಅವಚಿಕ್ಕುರ್ಭೂರುಹೇಭ್ಯೋ ಲತಾಭ್ಯಶ್ಚ ವ್ರಜಸ್ತ್ರೀಯಃ .. 12..

ಕದಂಬಗೋಲಕಗ್ರಾಮಮವಚೀಯ ವ್ರಜಸ್ತ್ರೀಯಃ .

ವೇಣೀರ್ವಿಭೂಷಯಾಮಾಸುಃ ಪ್ರಾಂತಸ್ತವಕಶಾಲಿನೀಃ .. 13..

ಸನ್ನಾಹ ಮಂಜುಲಾಕಾರಾ ವಂಜುಲದ್ರುಮಮಂಜರೀಃ .

ಗಂಡಯೋರ್ಮಂಡಯಾಮಾಸುರ್ನಿಬಧ್ಯಾಲಕರಜ್ಜುಭಿಃ .. 14..

ರಸಾಲಮಂಜರೀರನ್ಯಾಲಕಪಾಶೈರ್ನಿವಧ್ಯ ಚ .
 ಚಕ್ರೇ ಕಪೋಲಯೋರ್ಭೂಷಾಂ ಸ್ಮರದರ್ಪಣದೀಪ್ತಯೋಃ .. 15..
 ಅನ್ಯಾಶ್ಚ ಕರ್ಣಿಕಾರೌಘೈಶ್ಚಕ್ರುಃ ಕರ್ಣೇಷು ಕರ್ಣಿಕಾಃ .
 ಮೋಹನಂ ಪ್ರಿಯಚಿತ್ತಸ್ಯ ತದುನ್ಮಾನೈವ ಸೇಹಿರೇ .. 16..
 ಅತಸೀಕುಸುಮೈಃ ಕಾಶ್ಚಿಜ್ಜುಗುಪುಃ ಕಟಿಮೇಖಲಾಃ .
 ಗಜಮುಕ್ತಾಫಲಸ್ಥೂಲಕಿಂಕಣೀಜಾಲಶಾಲಿನೀಃ .. 17..
 ಕಾಂಚೀಃ ಪ್ರಕಲ್ಪಯಾಮಾಸುಃ ಕಾಶ್ಚಿದ್ವಕುಲದಾಮಭಿಃ .
 ವಲಯಾನಿ ಪ್ರಕೋಷ್ಠೇಷು ಭುಜಯೋರಂಗದಾನಿ ಚ .. 18..
 ಅನ್ಯಾಶ್ಚ ಗುಂಫನಾಭಿಜ್ಞಾಃ ಕಾಂತಸ್ವಾಂತನಿವೇಶಿನಃ .
 ಆಕಲ್ಪಾನ್ಯಲ್ಪಯಾಮಾಸುಃ ನಾಗಪುನ್ನಾಗಕೇಸರೈಃ .. 19..
 ಕಾಶ್ಚಿತ್ತ್ರಿಯಂಗುಕಲಿಕಾಃ ಕದಂಬಕುಸುಮೈಃ ಸಹ .
 ಸಮ್ಮೇಲ್ಯ ಮಾಲಿಕಾಂ ಚಕ್ರುಸ್ತುಂಗವಕ್ಷೋಜಯೋಃ ಸ್ರಜಃ .. 20..
 ಕ್ರೀಡಾಪರಾಜಿತಾಃ ಕಾಶ್ಚಿಜ್ಜಾಂಪೇಯಕುಸುಮೈಃ ಸಹ .
 ಸಮ್ಮೇಲ್ಯ ಮಾಲಿಕಾಂ ಚಕ್ರುಃ ಪ್ರಿಯಪ್ರೇಮವಿವರ್ಧಿನೀಂ .. 21..
 ಮಾಲತೀಕುಸುಮೈರೇವ ಕಾಶ್ಚಿದ್ಭೂಷಾಗಣಾನ್ಯಧುಃ .
 ಕಾಶ್ಚಿಜ್ಜಪಾಭಿರೇವಾನ್ಯಾಶ್ಚಂಪಕೈರೇವ ಕೇವಲಂ .. 22..
 ಕಾಶ್ಚಿದಾಕಲ್ಪಮಾತೇನುಃ ಪಂಚವರ್ಣೈಃ ಪ್ರಸೂನಕೈಃ .
 ಪ್ರೇಯಾಂಸಂ ಮೋಹಯಾಮಾಸುರಿಂದ್ರಚಾಪಲತಾ ಇವ .. 23..
 ತಾಸಾಮಾಕಲ್ಪಸಾಮಗ್ರೀಕಲ್ಪನಾಯ ಸಮಂತತಃ .
 ಪ್ರಮೋದವಿಪಿನೇ ತತ್ರಾವಿರಾಸೀತ್ ಕುಸುಮಾಕರಃ .. 24..
 ಅನೇಕವರ್ಣಕುಸುಮಜಾತಿಭಿಃ ಸಮಲಂಕೃತಃ .
 ಕೂಜತ್ಯೋಕಿಲಭೃಂಗೌಘಾಹೃದುತ್ಕಂಠಾವಿವರ್ಧನಃ .. 25..
 ಸಾದ್ಯ (ಸದ್ಯಃ ?) ಸಂಫುಲ್ಲವಿವಿಧಪದ್ಮಜಾತಿಸುಖಪ್ರದಃ .
 ಮಧೂಕಪಲ್ಲವಸ್ತೋಮರಂಜಿತಾಷ್ಟದಿಗಂತರಃ .. 26..
 ಸ್ಮರಪ್ರತಾಪಸಂಕಾಶಶ್ಚಲತ್ಕಿಂಶುಕರಾಜಿಕಃ .
 ನಿಶಾತಕರಪತ್ರಾಭವಿಸ್ಪುರತ್ಕೇತಕಚ್ಚದಃ .. 27..
 ಸುವರ್ಣಮಾಲತೀಜಾಲಸಂಚರನ್ಮತ್ತಷಟ್ಪದಃ .
 ಕೇತಕೀಕಾನನೋದ್ಭೂತಪರಾಗಾಪೂರಿತಾಂಬರಃ .. 28..
 ರಕ್ತಾಶೋಕಲತಾಸದ್ಯ ಸಂಗೀತಶುಕಸಾರಿಕಃ .
 ಪ್ರಿಯಾಲಮಂಜರೀಧೂಲೀಧೂಸರೀಕೃತದಿಕ್ತಟಃ .. 29..
 ಸಮಂತತಃ ಸಂಪ್ರವೃತ್ತೇ ವನಾಂತಃ ಕುಸುಮಾಕರೇ .
 ಆಸ್ಥಾಲಯಾಮಾಸ ಧನುರುನ್ಮದೋ ಮನಸಃ ಸುತಃ .. 30..

ರಾಮಾರಾಮಾ ಹೃತಾಕಲ್ಯಾ ರಾಮೇಣ ಸಹ ಸಂಗತಾಃ .
 ವಸಂತೇ ರೇಮಿರೇ ರಮ್ಯಂ ರತಿರಂಗರಸಾತ್ಮಕಂ .. 31..
 ರಸಾಲಮಂಜರೀವೃಂದಕಲ್ಪಿತೋತ್ತಂಸಸುಂದರಃ .
 ರೇಮೇ ಚಾತ್ಮ ವಿಹಾರೇಣ ರಾಮೋ ರಮಯತಾಂವರಃ .. 32..
 ವನರಾಜೀಃ ಪರಿಸ್ಪೃಷ್ಟಾ ನೀತಮಂದಸುಗಂಧಯಃ .
 ಅಲಿಝುಂಕಾರಭವನಾಃ ಪವನಾಸ್ತಂ ಸಿಷೇವಿರೇ .. 33..
 ಪ್ರಮೋದವನಕುಂಜೇಷು ಕುಸುಮಾಕಲ್ಪಮಾಲಿನೀಃ .
 ಲತಾ ಇವ ಸಿಷೇವೇಽಸೌ ಕಾಮಿನೀಃ ಕಾಂತಭೂರುಹಃ .. 34..
 ಸಾಂಧಕಾರೇಷು ಕುಂಜೇಷು ದೃಙ್ಗಿಮೀಲನಲೀಲಯಾ .
 ಚೌರೋ ಭೂತ್ವಾ ಸ್ವಯಂ ರೇಮೇ ರಾಮೋ ರಾಮಾಸುಖಪ್ರದಃ .. 35..
 ಕದಾಚಿತ್ಕಾಮಿನೀವೃಂದೈರ್ಧೃಙ್ಗಿಮೀಲನಕೃತ್ಪ್ರಿಯಃ .
 ಅನ್ಯೋನ್ಯಂ ರಮಯಾಮಾಸ ರಮಣೀಃ ಕೃತಕೌತುಕಾಃ .. 36..
 ಇತ್ಥಂ ಜಲಸ್ಥಲವನೇಷು ವಿಹಾರಶಾಲೀ
 ವ್ಯಾಲೀಡಕೋಟಿಲಲನಾಸಮುದಾಯಚಿತ್ತಃ .
 ಕ್ರೀಡಾಂ ಚಕಾರ ರಘುವಂಶವಿಭೂಷಣೋಽಸೌ
 ಶ್ರೀಮಾನ್ ಪ್ರಮೋದವನಕುಂಜಲತಾತಲೇಷು .. 37..
 ಇತ್ಯೇತದ್ವಜರಮಣೀಗಣೇನ ಸಾರ್ಧಂ
 ಯೋ ವಿಕ್ರೇಡಿತಮನಿಶಂ ಶೃಣೋತಿ ಮರ್ತ್ಯಃ .
 ಪೂತಾತ್ಮಾ ಸ ನಿಜಜನಿಂ ಕೃತಾರ್ಥಯಿತ್ವಾ
 ಚಿಲ್ಲೋಕೇ ವಸತಿ ಸದಾ ಸಮುಪೈತಿ ರಾಮಭಕ್ತಿಂ .. 38..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ವನವಿಹಾರೋ ನಾಮ
 ಅಷ್ಟತ್ರಿಂಶೋಧ್ಯಾಯಃ .. 38..

38/1706

039. ರಾಸಚಚರಿತವರ್ಣನಂ ನಾಮ ಏಕೋನಚತ್ವಾರಿಂಶೋಽಧ್ಯಾಯಃ .

ಬ್ರಹ್ಮೋವಾಚ .
 ಇತ್ಥಂ ಪ್ರಿಯೇಣ ಪ್ರತಿಲಾಲ್ಯಮಾನಾ
 ವ್ರಜಸ್ತ್ರಿಯಸ್ತಾಃ ಪುಣಯೇನೈವ ಬದ್ಧಾಃ .
 ಅಲೌಕಿಕಂ ಭೋಗಮವಾಪ್ಯ ನಿರ್ವೃತಾ
 ನ ಕಿಂಚಿದಪ್ರಾಪ್ತಮಿತೋ ಮೇನಿರೇ ತಾಃ .. 1..
 ತೈಲೋಕ್ಯಮಧ್ಯೇಽಧಾಧಿಕ್ಯಂ ಯತ್ಕಿಂ

ಚಿದ್ಭೋಗವಸ್ತು ಪ್ರಾಪ್ಯಮಥಾಪ್ಯವಾಪ್ಯಂ .
 ತತ್ಪ್ರಾಪ್ತಂ ರಾಮರಾಮಾಭಿರಂಗೇ
 ಯಾವತ್ತತ್ರೋದೇತಿ ಚಿತ್ತಸ್ಯ ವಾಂಛಾ .. 2..
 ಪ್ರತಿಕ್ಷಣಂ ಪಾಲ್ಯಮಾನಾಃ ಪ್ರಿಯೇಣ
 ಕ್ರೀತೇನೇವ ತೇನ ಪುಂಸಾಂವರೇಣ .
 ಆತ್ಮಾನಂ ಲೋಕಾಧಿಕಂ ಮನ್ಯಮಾನಾಃ
 ಸಮಾಚಕಾಂಕ್ಷುಃ ಸಹ ಜಾಯಾಃ ಪದಂ ಯಾಃ .. 3..
 ತದ್ವತ್ತಿವೇದೀಶಿರಸಾಂ ರಹಸ್ಯಂ
 ಚಿಲ್ಲೋಕಸ್ಥಂ ಪರಮೈಶ್ವರ್ಯಪಾತ್ರಂ .
 ರೂಪಂ ಪೂರ್ಣಂ ಬ್ರಹ್ಮಣಸ್ತತ್ಪರಂ
 ಯನ್ನಿರ್ಣೀಯತೇ ನೇತಿನೇತೀತಿವಿದ್ವಿಃ .. 4..
 ತಾ ಏಕದಾ ಪ್ರಮುದಕಾನನಮಧ್ಯದೀವ್ಯತ್
 ಸೌವರ್ಣಸೌಧಶಿಖರೇಽಮಲರತ್ನದೀಪ್ತೇ .
 ಅನ್ವಾಸಿತಂ ಸಹಜಯೈವ ತಯಾ ರಮಣ್ಯಃ
 ಪ್ರೇಯಾಂಸಮೇವ ದದೃಶುಃ ಖಲು ಶುಕ್ಲವರ್ಣಂ .. 5..
 ಏಭಿಶ್ಚತುರ್ಭಿರಪಿ ಶಂಖಗದಾದಿಭಿನ್ನೈ
 ರಶ್ರಾಂತಮಾಯುಧವರೈಃ ಸಮುಪಾಸ್ಯಮಾನಂ .
 ಮೂರ್ತ್ಯೇಃ ಸ್ಫುರದ್ಭಿರಣಿಮಾದಿಕ ಸಿದ್ಧಿಸಂಘೈ
 ಸ್ತದ್ವದ್ಭಗೈಶ್ಚ ಸಕಲೈರನುಮೃಗ್ಯಮಾನಂ .. 6..
 ತೈಲೋಕ್ಯರಚನಾತೀತೈಃ ಪದಾರ್ಥೈಃ ಸಕಲೈರ್ಯುತಂ .
 ತಾವನ್ಮಾತ್ರೇ ಸೌಧತಲೇ ಕೋಟಿಯೋಜನವಿಸ್ತರೇ .. 7..
 ತದಪ್ಯಸ್ಯೈವ ಸಾಮರ್ಥ್ಯಾದ್ ದೃಶ್ಯಮಾನಂ ಚಿದಾತ್ಮಕಂ .
 ಯದ್ರಾಮಪರಮಂ ಸ್ಥಾನಂ ಧಿಯಾ ಪಶ್ಯಂತಿ ಸೂರಯಃ .. 8..
 ದೃಷ್ಟಂ ತು ಸರ್ವಗೋಪೀಭಿಸ್ತಮಸಃ ಪರಮದ್ಭುತಂ .
 ಶುದ್ಧಸತ್ತ್ವಾ ವ್ಯವಹಿತಂ ಯದ್ರೂಪಂ ಬ್ರಹ್ಮಣಃ ಪರಂ .. 9..
 ತತ್ತ್ಯಕ್ದೇಶೇ ದದೃಶುಃ ಸಾಕೇತಪುರಕಲ್ಪನಾಂ .
 ಮಧುರಾಂ ದ್ವಾರಕಾಂ ಚೈವ ಶ್ರೀಮದ್ವೃಂದಾವನಂ ತಥಾ .. 10..
 ತಸ್ಮಿನ್ ಸೌಧತಲೇ ದೃಷ್ಟ್ವಾ ವಿಸ್ಮಯಂ ಪರಮಂ ಯಯುಃ .
 ಸಾಕೇತನಗರೇ ತತ್ರ ನೃಪಂ ದಶರಥಂ ತಥಾ .. 11..
 ಚತುರಸ್ತಸ್ಯ ರಾಮಾದೀನ್ ಕುಮಾರಾನ್ ದೀಪ್ತವರ್ಚಸಃ .
 ಜ್ಯೇಷ್ಠಸ್ಯ ಚ ಕುಮಾರಸ್ಯ ರಾವಣಾದ್ಯಸುರದ್ವಿಷಃ .. 12..

ಸ್ವಪ್ರೇಯಸೋ ರಾಮನಾಮ್ನಃ ಸವಿಧೇ ಸ್ವಾತ್ಮಸಂಸ್ಥಿತಃ .
 ಪ್ರಮೋದವನಸಂಯುಕ್ತಂ ದೃಷ್ಟ್ವಾ ಶ್ಚರ್ಯಂ ಪರಂ ಯಯುಃ .. 13..
 ಮಥುರಾಯಾಂ ಚ ಕಂಸಾರಿಂ ಕೇಶವಂ ಲೋಕಸುಂದರಂ .
 ಅಂಶಂ ಶ್ರೀರಾಮಚಂದ್ರಸ್ಯ ವೀಕ್ಷ್ಯ ವಿಸ್ಮಯಮಾಗತಾಃ .. 14..
 ಶ್ರೀಮದ್ವೃಂದಾವನೇ ದಿವ್ಯೇ ಪ್ರಮೋದವನಸ್ಯಾಂಶಕೇ .
 ಈದೃಗ್ವಿಧಾಭಿಲೀಲಾಭಿಃ ಖೇಲಂತಂ ನಂದನಂದನಂ .. 15..
 ಈದೃಗ್ಗೃಪಗುಣಾಕಾರಂ ಈದೃಗ್ಗೃಷಾವಿಭೂಷಿತಂ .
 ಈದೃಕ್ಷೇಷ್ಯಾವಯೋಽವಸ್ಥಾಸನ್ನಿವೇಶವಿಶೇಷಿತಂ .. 16..
 ಈದೃಕ್ಷರಿಕರೋಪೇತಂ ವೀಕ್ಷ್ಯ ತಾ ವಿಸ್ಮಯಂ ಯಯುಃ .
 ಅಹೋ ಅಯಂ ಸ್ವಪ್ನ ಉತೇಶಮಾಯಾ
 ಕಿಂವಾಸ್ಮದೀಯೋ ಮತಿವಿಭ್ರಮಃ ಸ್ಯಾತ್ .
 ಕಿಂವಾ ಕೈಶ್ಚಿತ್ಕೃತ್ರಿಮಂ ಸಂಪ್ರಯುಕ್ತಂ
 ಯೇನಾಸ್ಮದೀಯಂ ಭ್ರಮತೀವೇಕ್ಷ್ಯ ಚಿತ್ತಂ .. 17..
 ಅಥೋ ಅಯಂ (ಮುಂ ?) ತ್ರಿಗುಣಾತೀತಲೋಕಂ
 ಚಿಲ್ಲೋಕಾಖ್ಯಂ ತಸ್ಯ ಭರ್ತುಃ ಪ್ರಾಸಾದಾತ್ .
 ಸಚ್ಚಿತ್ಸುಖೈಕನಿಧಿಮಗ್ಗಗಣ್ಯಂ ವರೇಣ್ಯಂ
 ವಯಂ ಪ್ರಪನ್ನಾಃ ಶರಣಂ ತಸ್ಯ ತೇನ .. 18..
 ಏತತ್ಸಾಕೇತನಗರೇ ಪೂರ್ವಸಿದ್ಧೇ ನವಾಂಶಕಂ .
 ತತ್ಕಿನ್ನು ಪಶ್ಯಾಮ ಏವಂ ಸಾಕೇತಾಖ್ಯಂ ಮಥುರಾಯಾಂ
 ಕಿಂ ವಾ ವಿಮೃಷ್ಯಾಮೋ ಮಥುರಾಂ ಸಾಕೇತಧಾಮ್ನಿ .
 ಕಿಂ ಜಾನೀಮೋ ದ್ವಾರಕಾಯಾಮಯೋಧ್ಯಾ
 ಮಯೋಧ್ಯಾಯಾಂ ದ್ವಾರಕಾಂ ವಾಪಿ ಕಿಂಸ್ವಿತ್ .. 19..
 ವೃಂದಾವನೇ ಕಿಂ ಪ್ರಮೋದಾರಣ್ಯಮೇತತ್
 ಪ್ರಮೋದಾರಣ್ಯೇ ಕಿನ್ನು ವೃಂದಾವನಂ ತತ್ .
 ಚಿತ್ರಂ ಹಿ ಸೌಧಸ್ಯ ವಿಶಾಲತೇಯಂ
 ಯತ್ರಾನಂತೋ ಭಾತ್ಯಸೌ ಕೋಽಪಿ ದೇಶಃ .. 20..
 ಅಯಂ ಪ್ರಮೋದವಿಪಿನೇ ಕಿಂ ವಿಭಾತಿ
 ಕಿಂ ವೈತಸ್ಮಿನ್ ಪ್ರಮುದವನಂ ಚಕಾಸ್ತಿ .
 ದಿವ್ಯಂ ಸ್ವಾನಂದೌಘಂ ಚಿನ್ಮಯಮಪ್ರತರ್ಕ್ಯಂ
 ಸತ್ತ್ವಾತೀತಂ ಶುದ್ಧಸತ್ತ್ವಾತ್ಮಕಂ ಚ .. 21..
 ಅಸ್ಮಾಕಂ ವೈ ಪುರತ ಇದಂ ಚಕಾಸ್ತಿ

ಕಿಂ ವೈ ಸ್ವೀತಂ ಧಾಮ ವಿಷ್ವಕ್ಪವಾಹಂ .
 ಪಶ್ಯಾಮೋಽತ್ರ ಪ್ರೇಯಸಾ ಸಾರ್ಧಮೇತತ್
 ಸ್ವೀಯಾನಾಂ ವೈ ವೃಂದಮಾನಂದಯುಕ್ತಂ .. 22..
 ಪಶ್ಯಂತ್ಯಸ್ತಾ ಇತ್ಥಮಗ್ರೇ ಚಲಿತ್ವಾ
 ಶ್ಯಾಮಂ ರಾಮಂ ದದೃಶುಃ ಪೂರ್ವವಚ್ಚ .
 ತತ್ರಾಪ್ಯೇನಂ ಪರಿಕರಮಾತ್ಮನಾ ಸಮೇತಂ
 ಗೋಪ್ಯೋ ವೀಕ್ಷಾಂಚಕ್ರಿರೇ ಸಾಭ್ಯಸೂಯಂ .. 23..
 ಸಹಜಾ (ಜೇ ?)ಯಂ ತಥಾ ಸ್ವಾಮೀ ರೂಪಾಂತರವಿಧಾನತಃ .
 ಪ್ರೇಯಸೋಽತ್ಯಂತವೈಷಮ್ಯಂ ದೃಷ್ಟ್ವಾ ಗೋಪ್ಯೋಽವದನ್ನಿತಿ .. 24..
 ದೃಷ್ಟಂ ಕ್ವಚಿದಹೋ ಆಲ್ಯಃ ಪ್ರೇಯಸೋಽಸ್ಯ ಭಲಾತ್ಮನಃ .
 ಅತಿಧೂರ್ತಸ್ಯ ಮೂರ್ತಸ್ಯ ಕೈತವಸ್ಯೈವ ಕೈತವಂ .. 25..
 ತಥಾಸ್ತಯಮಸಾವತ್ರ ಕೃತ್ವಾ ರೂಪಾಂತರಗ್ರಹಂ .
 ಪ್ರೇಯಸೀಂ ರಮಯತ್ಯೇನಾಂ ವಿಜಾತೀಯಸುಖಾತ್ಮನಾ .. 26..
 ಪ್ರಿಯೋ ವಿಶ್ವಸನೀಯೋಽಸೌ ನೈವ ಸಖ್ಯಃ ಕಥಂಚನ .
 ಗುಣಕ್ರಿಯಾಯಾಂ ವ್ಯಕ್ತೌ ವಾ ಯತ್ಪ್ರಮಾಣ್ಯಂ ನ ವಿದ್ಯತೇ .. 27..
 ಆರಾಧ್ಯೋಽಸೌ ಪುನರ್ವೃತ್ತೇ ಸಹಜಾನಂದಲಬ್ಧಯೇ .
 ನೋ ಚೇತ್ಪ್ರಾಣಪರಿತ್ಯಾಗಂ ಕುರುದ್ಧಂ ಮಾನವರ್ಜಿತಾಃ .. 28..
 ಕೋ ವಿಶೇಷೋ ಮತಸ್ತ್ವಸ್ಯಾಮಸ್ಮತ್ಸೌಭಾಗ್ಯಧರ್ಷಣಃ .
 ಯದ್ವಶೀಭಾವಿತೋ ಧೂರ್ತೋ ರಮತ್ಯೇಕಾಂತಸಂಗತಃ .. 29..
 ಇತ್ಯನ್ಯೋನ್ಯಂ ಸಮಾಮಂತ್ರ್ಯ ದುರಾತ್ಮಾನೋ ದೃಢವ್ರತಾಃ .
 ಪ್ರಮೋದವನವೀರ್ಧಿಷು ದೇಹಾನ್ ಸಂತ್ಯಜ್ಯ ಗೋಪಿಕಾಃ .. 30..
 ಸಹಜಾಮಾವಿಶನ್ ಸರ್ವಾಃ ಸತ್ತ್ವಾಂಶೇನ ಮೃಗೀದೃಶಃ .
 ಪ್ರಿಯೇಣೈಕಾಂತಭೋಗಾಯ ಚಕ್ರಿರೇ ಕರ್ಮ ದುಷ್ಕರಂ .. 31..
 ತಾವತ್ಸಾಂ ಶರೀರಾಣಿ ಕಾಲಶಕ್ತಿರ್ಜುಗೋಪ ಚ .
 ನ ಮ್ಲಾನಿನ್ ಚ ವಿಕ್ಲೇದೋ ಬಭೂವ ತತ್ಪ್ರಸಾದತಃ .. 32..
 ತತಃ ಸ ಸಹಜಾನಂದಶಕ್ತ್ಯಾ ರೇಮೇ ಚ ಪೂರ್ವವತ್ .
 ಸಂಭೋಗವಿಪ್ರಲಂಭಾಭ್ಯಾಂ ಸ್ವಸ್ವಕಾಲೋಚಿತಕ್ರಿಯಃ .. 33..
 ಸಾಪ್ಯಾಚಕಾಂಕ್ಷೇ ಕಾಂತಸ್ಯ ಸ್ವರೂಪಾನಂದಲಬ್ಧಯೇ .
 ತತಃ ಸಾಪ್ಯವಿಶದ್ರಾಮಂ ತದ್ರೂಪಾನಂದಲಬ್ಧಿಹೃತ್ .. 34..
 ಪರಮಾನಂದಪಾಥೋಧಿಸ್ವಭಾವಚಿದ್ವಪುರ್ಧರಂ .
 ಸ್ವರೂಪಮಾತ್ರನಿರತಂ ವಿರತಂ ವಿಷಯಗ್ರಹಾತ್ .. 35..

ಸಮಮಿತ್ರಾರ್ಯುದಾಸೀನಮಧ್ಯಸ್ಥದ್ವೇಷ್ಯಬಾಂಧವಂ .
 ತಂ ಪ್ರಾಪ್ಯ ಸಹಜಾಲಕ್ಷ್ಮೀ ಪರಬ್ರಹ್ಮಸ್ವರೂಪಿಣಂ .. 36..
 ನ ಪ್ರಾಪಾತಿಶಯಾನಂದಂ ಪ್ರಾಪ್ತಾ ನ ರತಿಜಾಂ ಮುದಂ .
 ಯತ್ರ ಸರ್ವೇ ಮಹಾನಂದಾ ಏಕೇಭೂತಾ ಭವಂತಿ ವೈ .. 37..
 ಪರಸ್ಪರಾ ನ ಲಕ್ಷ್ಯಂತೇ ಗುಣಾಃ ಸ್ವಾರ್ಥವಿವರ್ಜಿತಾಃ .
 ಮೋಕ್ಷೇತಿ ನಾಮ್ನಾ ವಿಖ್ಯಾತಾಃ ಕೇವಲಂ ಶೂನ್ಯರೂಪಿಣಃ .. 38..
 ತಾಮವಸ್ಥಾಂ ಗತೋ ರಾಮಃ ಕೇವಲಂ ಬ್ರಹ್ಮಶಬ್ದಭಾಕ್ .
 ಸಂಯೋಗಂ ನೈವ ಜಾನಾತಿ ಕೇವಲಾನಂದರೂಪಧೃಕ್ .. 39..
 ಸ್ಮತ್ಪ್ರಾಪ್ತ ಪೂರ್ವವಿಲಾಸೌಘಂ ವಿಪ್ರಲಂಭರಸೋಽಭವತ್ .
 ತದಾ ಪ್ರಾಣಪ್ರಿಯಾಂ ಸ್ಮತ್ಪ್ರಾಪ್ತಾ ಜಜಾಗಾರ ಮಹಾರುಜಃ .. 40..
 ಕ್ಷ ಯಾತಾ ಮೇ ಪ್ರಿಯಾ ಸೀತಾ ಚಂದ್ರವಕ್ತ್ರಾ ಚಕೋರಧೃಕ್ .
 ಅಹೋ ಪ್ರಾಣಪ್ರಿಯಾ ಸಾ ಮೇ ಹಾಹಾ ಪ್ರಾಣಪ್ರಿಯಾ ಮಮ .. 41..
 ಕ್ಷ ಗತಾ ಕ್ಷ ಗತಾ ದೇವೀ ವಂಚಯಿತ್ವೇವ ಮಾಮಪಿ .
 ಸ್ವರೂಪಂ ವಿಸ್ಮೃತಂ ಭಾತಿ ತಾಂ ವಿನಾ ಮೃಗಲೋಚನಾಂ .. 42..
 ತತೋ ಹೃದಯದೇಶಾತ್ಪ್ರ ರಾಮಸ್ಯಾನಂದರೂಪಿಣಃ .
 ಏಕದೂತೀ ಸಮುದ್ಭೂತಾ ಯಾ ಪುರಾ ದೃಷ್ಟವಿಗ್ರಹಾ .. 43..
 ವಿಲಪಂತಂ ತದಾ ದೃಷ್ಟ್ವಾ ಪ್ರಾಹ ಸತ್ವರಮೇವ ಸಾ .
 ದೂತ್ಯುವಾಚ .
 ಸರ್ವಾಸ್ತಾ ವ್ರಜಸುಂದರ್ಯೋ ಸೀತಾಮರ್ಷವಶಂಗತಾಃ .. 44..
 ಅಸ್ಯಾಃ ಸುಖಂ ಪರಿಪ್ರಾಪ್ತುಂ ಲಿಲ್ಯುರಸ್ಯಾಂ ಚಿದಾಕೃತೌ .
 ಇಯಂ ತ್ವಯಿ ವಿಲೀನಾಭೂತ್ತತ್ತ್ವಂ ಕಿಮನುಶೋಚಸಿ .. 45..
 ಶೃಂಗಾರಸ್ಯೈವ ಸಂಹಾರಕಾಲೋಽಯಂ ಸಮುಪಸ್ಥಿತಃ .
 ಏತಾಸು ಲೀನರೂಪಾಸು ಶೂನ್ಯಂ ವಿಶ್ವಂ ವಿಭಾತಿ ಮೇ .. 46..
 ಶೂನ್ಯಂ ಪ್ರಮೋದವಿಪಿನಂ ಶೂನ್ಯಂ ಸಾಕೇತಪತ್ತನಂ .
 ಶೂನ್ಯಂ ಬ್ರಹ್ಮಸುಖಂ ಚೈವ ತ್ವಂ ಶೂನ್ಯಮಿವ ಲಕ್ಷ್ಯಸೇ .. 47..
 ತಸ್ಮಾತ್ತ್ವಮಧುನಾ ರಾಮ ಪ್ರಾದುರ್ಭಾವಯ ಭಾಮಿನೀಂ .
 ಯದಾ ಶೃಂಗಾರರೂಪಸ್ಯ ಜನ್ಮ ಜಾಯೇತ ಪೂರ್ವವತ್ .. 48..
 ತತೋ ರಾಮೋ ರತಿಂ ಕರ್ತುಮಿಚ್ಛಾಂ ಚಕ್ರೇ ಸನಾತನೀಂ .
 ಇಚ್ಛಾಂ ಚಕ್ರೇ ಸ್ವರೂಪಂ ಚ ಸಚ್ಚಿದಾನಂದವಿಗ್ರಹೇ .. 49..
 ಏಕೋಽಹಂ ಬಹುರೂಪೇಣ ರಂಸ್ಯೇ ಸ್ವಾನಂದಶಕ್ತಿಭಿಃ .
 ತತಃ ಪ್ರಾಣಪ್ರಿಯಾ ಸೀತಾ ಶ್ರೀಮಜ್ಜನಕನಂದಿನೀ .. 50..

ಹೃದ್ದೇಶಾತ್ ರಾಮಚಂದ್ರಸ್ಯ ಪ್ರಾದುರಾಸೀತ್ ಸುಲೋಚನಾ .
 ಪ್ರಕಾಶಯಂತೀ ಹರಿತಃ ಸ್ವರುಚಾ ದೀಪ್ಯಮಾನಯಾ .. 51..
 ಸಾಬ್ರವೀತ್ತು ಪತಿಂ ಪ್ರೇಮ್ಣಾ ಪ್ರಣಯಾಲೋಕತತ್ಪರಾ .
 ಅಹೋ ತ್ವಯಿ ವಿಲೀನಾಪಿ ವಿರಹಂ ಲಬ್ಧವತ್ಯಹಂ .. 52..
 ಕ್ಷಾಯಂ ತವ ಮುಖಾಂಭೋಜದರ್ಶನಪ್ರೋದ್ಭವೋ ರಸಃ .
 ಕ್ಷ ಚ ಸ್ವರೂಪಾನಂದಾಂತರ್ಲಯಜಾಃ ಪರಮಾ ಮುದಃ .. 53..
 ಉತ್ಕೃಷ್ಟೋಽಪಿ ಮಮಾತ್ಮಂತಂ ಬ್ರಹ್ಮಾನಂದೋ ನ ರೋಚತೇ .
 ಯಥಾ ತ್ವದ್ಭಜನಾನಂದೋ ನಿತ್ಯಮಾಸ್ವಾದಿಮದ್ರಸಃ .. 54..
 ವಿಪ್ರಲಂಭೋ ಮಯಾ ಜಾತಸ್ತ್ವಯಿ ಕಾಂತ ವಿಲೀನಯಾ .
 ಮಯಿ ಲೀನಾಸ್ತು ತಾಃಸರ್ವಾಃ ಕಿಂ ಜಾನಾಸಿ ವ್ರಜಾಂಗನಾಃ .. 55..
 ಮಯ್ಯಮರ್ಷಪರಾ ಭೂತ್ವಾ ಮತ್ಪದಂ ಸಂಗತಾಸ್ತು ತಾಃ .
 ಇತ್ಯುಕ್ತ್ವಾ ನಿಜಹೃದ್ದೇಶಾತ್ ಪ್ರಾದುರ್ಭಾವಿತವತ್ಯಸೌ .. 56..
 ತತಃ ಸಮಸ್ತಾಸ್ತಾ ಗೋಪ್ಯೋ ಯಥಾಪೂರ್ವಂ ಬಭಾಷಿರೇ .
 ಸ್ವಾನಿ ಸ್ವಾನಿ ಶರೀರಾಣಿ ಜಗೃಹುಃ ಪೂರ್ವವತ್ತು ತಾಃ .. 57..
 ಪ್ರಣಮ್ಯ ಕಾಂತಂ ಕಾಂತಾಂ ಚ ಇದಂ ವಚನಮಬ್ರುವನ್ .
 ವಯಂ ತ್ವಯಾ ಸ್ಪರ್ಧಮಾನಾ ಗತಾಸ್ತ್ವತ್ಪದವೀಂ ಸಖಿ .. 58..
 ತ್ವದೀಯಾನಂದಭೋಗಾಯ ಕಿಮರ್ಥಂ ತ್ವಂ ಲಯಂ ಗತಾ .
 ಪೃಥಗ್ಭೂತತಯಾ ಸ್ಥಿತ್ವಾ ಸಂಭೋಗಂ ನಾಚರಃ ಕುತಃ .. 59..
 ಸೀತೋವಾಚ .
 ಪ್ರಿಯಸ್ವರೂಪಾವಾಪ್ತೈ ಚ ಲೀನಾ ಪ್ರಾಗಭವಂ ಪ್ರಿಯಾಃ .
 ತತಃ ಶೂನ್ಯತಯಾತಿಷ್ಠಂ ನಾನ್ವಭೂವಂ ಕಿಮಪ್ಯಹಂ .. 60..
 ತತೋ ವಿಕ್ಲವಿತಾ ಭೂತ್ವಾ ಪ್ರಾದುರ್ಭೂತಾ ಪೃಥಕ್ತಯಾ .
 ಯುಷ್ಮಾಭಿರ್ಮಯಿ ಲೀನಾಭಿಃ ಕಿಂ ಕೃತಂ ವಾಮಲೋಚನಾಃ .. 61..
 ಯುಷ್ಮಾಕಮೇವ ಭೋಗಾರ್ಥಮಹಂ ಜಾತಾ ಪೃಥಕ್ ಪ್ರಭೋಃ .
 ನಾನೇನೈಕ್ಯೇಽಪಿ ವರ್ತೇಯಂ ಸ್ವರೂಪಾನಂದರೂಪಿಣೀ .. 62..
 ಅತಃ ಪರಂ ತು ಮಾಂ ಯೂಯಂ ನಾನುಸೂಯಿತುಮರ್ಹಥ .
 ಸಂಹಾರಃ ಸ್ಯಾತ್ತದಾ ಸಖ್ಯಃ ಶೃಂಗಾರಸ್ಯ ರಸೇಶಿತುಃ .. 63..
 ತಸ್ಮಾತ್ತ್ವಸ್ವಾತ್ಮಮರ್ಯಾದಾಂ ನ ವಿಲಂಬಿತುಮರ್ಹಥ .
 ಅಹಂ ಪ್ರಿಯಾ ಭವತ್ಯಶ್ಚ ಸತತಂ ಶರ್ಮ ಬಿಭ್ರತು .. 64..
 ಅಶಕ್ಯಂ ನ ಪ್ರಭೋರಸ್ಯ ಸರ್ವಾಸಾಂ ಭೋಗಭೋಜನೇ .
 ಯಥಾ ಚಂದ್ರಸ್ಯ ಸರ್ವೇಷಾಂ ಕುಮುದಾನಾಂ ಪ್ರಕಾಶನೇ .. 65..
 ಏನಂ ಹಿ ಸರ್ವಭಾವೇನ ಸರ್ವಾ ಏವ ಭಜಂತಿತಿ .

ಓಮಿತ್ಯುಕ್ತ್ವಾ ತು ತಾಃ ಸರ್ವಾಃ ಪೂರ್ವವನ್ಮದಮಾಪ್ನುವನ್ .. 66..
 ನಿತ್ಯರಾಸವಿಲಾಸಾದೀಂಶ್ಚಕ್ರುಃ ಸ್ವಪ್ರೇಯಸಾ ಸಹ .
 ಏವಂ ವಿಹರತಸ್ತಸ್ಯ ಪ್ರಮೋದವಿಪಿನಾಂತರೇ .. 67..
 ಬಹು ಸಂವತ್ಸರಾ ಜಗ್ಮುರ್ದಿವ್ಯತಾರುಣ್ಯಶಾಲಿನಃ .
 ಪ್ರಮೋದವಿಪಿನದ್ವಾರೇ ಕದಾಚಿಲ್ಲಕ್ಷ್ಮಣಾದಿಭಿಃ .. 68..
 ಭ್ರಾತೃಭಿಃ ಸಹ ಸಂಜಾತಃ ಸಂಗ್ರಾಮೋಽಸುರಯುಧಪೈಃ .
 ತೇಷಾಂ ಪ್ರಯುದ್ಧ್ಯತಾಂ ತತ್ರ ಉದತಿಷ್ಠನ್ಮಹಾನ್ ಧ್ವನಿಃ .. 69..
 ತಂ ಶ್ರುತ್ವಾ ರಘುಶಾರ್ದೂಲೋ ಗೋಪಿಕಾಃ ಪ್ರತ್ಯುವಾಚ ಹ .
 ಕೋಽಸೌ ಧ್ವನಿಃ ಶ್ರುಯತೇಽದ್ಯ ಪ್ರಮೋದವಿಪಿನಾದ್ಬಹಿಃ .. 70..
 ಪ್ರಾಯೋ ಮೇ ಭ್ರಾತರಃ ಕೇನಾಪ್ಯಾಕ್ರಾಂತಾ ಸುರವೈರಿಣಾ .
 ನಿಯುದ್ಧಸ್ಯೇವ ಸಂರಾವಃ ಶ್ರುಯತೇ ವ್ರಜಯೋಷಿತಃ .. 71..
 ತತ್ರ ಗಭಾಮ್ಯಹಂ ಶೀಘ್ರಂ ಪುನರೇಷ್ಯಾಮಿ ವೋಽನ್ತಿಕಂ .
 ತತಸ್ತಾಭಿರನುಜ್ಞಾತೋ ಲಕ್ಷ್ಮಣಸ್ಯಾಂತಿಕಂ ಯಯೌ .. 72..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಸಚಚರಿತವರ್ಣನಂ
 ನಾಮ ಏಕೋನಚತ್ವಾರಿಂಶೋಽಧ್ಯಾಯಃ .. 39..

72/1778

040. ರಾಮಪ್ರಯಾಣೋ ನಾಮ ಚತ್ವಾರಿಂಶೋಽಧ್ಯಾಯಃ .

ಬ್ರಹ್ಮೋವಾಚ .
 ತತ್ರ ಗತ್ವಾ ದರ್ದಶಾಸೌ ಯುದ್ಧ್ಯಂತಂ ಲಕ್ಷ್ಮಣಂ ಪರಿ .
 ಭರತಂ ಚೈವ ಶತ್ರುಘ್ನಂ ದಾನವೈರ್ಬಲಸಂವೃತೈಃ .. 1..
 ಆಗತಂ ರಾಮಮಾಲೋಕ್ಯ ಅಭಿಯುಕ್ತಾಃ ಪರೈಸ್ತು ತೇ .
 ಲಕ್ಷ್ಮಣೋ ಭರತೋಽರಿಘ್ನೋ ಹರ್ಷಮಾಪುರನುತ್ತಮಂ .. 2..
 ತತೋ ರಾಮಸಹಾಯಾಸ್ತೇ ಪರಾನ್ ಜಿಗ್ಮುಶ್ಚ ತತ್ಕ್ಷಣಾತ್ .
 ಸ್ವಸ್ಥಾ ಭೂತ್ವಾ ತತೋ ಜ್ಯೇಷ್ಠಮೂಚರೇ ವಚನಂ ತ್ವಿದಂ .. 3..
 ಲಕ್ಷ್ಮಣ ಉವಾಚ .
 ಸ್ವಾಗತಂ ತೇ ಗುಣಾಧೀಶ ಕಾರ್ಯಂ ಸಂಪಾದಿತಂ ಪ್ರಭೋ .
 ಸೇವನಾತ್ ಕಾಮರಾಜಸ್ಯ ಕಚ್ಚಿತ್ ಸಂಪೂರಿತಾ ಸ್ವೈಹಾ .. 4..
 ತ್ವದಾಜ್ಞಾತತ್ಪರಾಃ ಸರ್ವೇ ವಯಂ ಗೋಪಗಣೈಃ ಸಹ .
 ಧೇನುರಕ್ಷಾಪರಾ ನಾನಾತೀತವಂತಃ ಸ್ಮ ವಾಸರಾನ್ .. 5..
 ಪ್ರತ್ಯೂಹಾಶ್ಚೇಹ ಸಂಜಾತಾ ಬಹವೋಽಪ್ಯಸುರೈಃ ಕೃತಾಃ .

ತೇಸಪಿ ನೀತಾಃ ಕ್ಷಯಂ ರಾಮ ತ್ವತ್ಪ್ರಸಾದಜುಷಾ ಮಯಾ .. 6..
 ಏತೌ ಚ ಭಾತರೌ ಸಮ್ಯಗವರ್ತೇತಾಂ ತ್ವದಾಜ್ಞಯಾ .
 ಅಧುನಾ ಯತ್ನು ಕರ್ತವ್ಯಂ ತದಪಿ ಶ್ರುಯತಾಂ ಪರಂ .. 7..
 ರಾಜ್ಞಾ ದಶರಥೇನ ತ್ವಮಸ್ಮಾಭಿಃ ಸೇವಕೈಃ ಸಹ .
 ಆಕಾರಿತೋಽಸಿ ನೀತಿಜ್ಞ ವಿವಾಹಾರ್ಥಂ ವಯೋಯುತಃ .. 8..
 ಧಾತ್ರೀಗೃಹೇ ವಯಂ ಸರ್ವೇ ಜಾತಾಃ ಸ್ಮ ದೃತಪುಷ್ಪಯಃ .
 ಅಧುನಾ ಪಿತುರಾದೇಶಾದಯೋಧ್ಯಾಂ ಯಾಮ ರಾಘವ .. 9..
 ಗಜಾಶ್ವರಥಸಂದೋಹಃ ಪಿತ್ರಾ ನಃ ಪ್ರೇಷಿತೋಽನಘ .
 ಗಜಾ ಧ್ವಜಪರಿಪ್ರೌಢಾಃ ಸ್ವರ್ಣಾಲಂಕಾರಶಾಲಿನಃ .. 10..
 ಹೇಮಪಲ್ಯಾಣಿನಶ್ಚೈವ ರಥಾಶ್ವಾಃ ಸಪರಿಚ್ಛದಾಃ .
 ಸೇವಕಾಶ್ವಾಪಿ ಬಹವೋ ನೀತಾ ದಿಗ್ವಿಶಭೂಮಿಪಾಃ .. 11..
 ಅಸ್ಮದಾನಯನಾರ್ಥಾಯ ಪ್ರೇಷಿತಾಃ ಸರ್ವಭೂಭೃತಾ .
 ಶ್ರೀಮದ್ದಶರಥೇನಾಸ್ಮತ್ತಾತೇನ ಪ್ರವಯೋಜುಷಾ .. 12..
 ಆರ್ಯ ತ್ವಾಂ ಚ ಕೃತೋದ್ವಾಹಂ ರಾಜ್ಯಕಾರ್ಯೇ ನಿಯೋಜ್ಯ ಸಃ .
 ಪ್ರಿಯೋಽಸ್ಮಾಕಂ ಪಿತೃವೃತ್ತಿಂ ವಾನಪ್ರಸ್ಥಂ ಶ್ರಯಿಷ್ಯತಿ .. 13..
 ತದಾರ್ಯ ತತ್ರ ಸಂಗಮ್ಯ ಪಿತರೌ ನಂದಯಾಮಹೇ .
 ಧಾತ್ರೀಗೃಹೇ ನಿವಸತಾಂ ಬಹವೋ ವತ್ಸರಾ ಯಯುಃ .. 14..
 ಇದಾನೀಂ ಪಿತೃಗೇಹಸ್ಯ ಕುರ್ಮೋಽಲಂಕರಣಂ ವಯಂ .
 ಕಿಂ ತೈಃ ಸುತೈರ್ಯೇ ನ ಕುರ್ಯುಃ ಪಿತೃಸಂತೋಷಣಕ್ರಿಯಾಂ .. 15..
 ಜೀವತೋ ಗೇಹಸಂತೋಷೋ ಮೃತೇ ವಾ ಪಾರಲೌಕಿಕಃ .
 ಏವಮುಕ್ತಸ್ತು ತೈ ರಾಮ ಓಮಿತ್ಯುಚೇ ವಚಃ ಪ್ರಭುಃ .. 16..
 ಅಯೋಧ್ಯಾಂ ಪ್ರತಿಗಚ್ಛಾಮೋ ನಂದಯಾಮಃ ಪಿತೃನಥ .
 ತತಸ್ತೇ ಕೃತಸಂಕಲ್ಪಾಃ ಪ್ರಯಾಣಾಯ ಪಿತುರ್ಗೃಹೇ .. 17..
 ಸುಖಿತಾಖ್ಯೇನ ಗೋಪೇನ ಗವೇಂದ್ರೇಣೇದಮೀರಿತಾಃ ..
 ಹೇ ರಾಮ ಹೇ ಲಕ್ಷ್ಮಣ ಭೂರಿಕರ್ಮನ್
 ಹೇ ಶತ್ರುಹನ್ ಭರತ ಪಿತುರ್ಗೃಹಂ ಪ್ರತಿ .
 ಕಿಂ ಪ್ರಸ್ಥಿತಾ ಯೂಯಮಿತೋಽಧುನಾ ವ್ರಜೇ
 ಕಃ ಪಾಲಯಿಷ್ಯತ್ಯಖಿಲಾ ಅಮೂರ್ಗಾಃ .. 18..
 ಏತಾಃ ಖಲು ಪ್ರೇಮಭರೇಣ ಯುಷ್ಮ
 ತ್ಸಂಪಾಲಿತಾಃ ಕಂಚನ ವಿಶ್ವಸಂತಿ ನ .
 ಅಹೋ ಧರ್ಮಜಾ ತತ್ಕ್ಷಣಾದೇವ ಚಾಮೂ
 ವಿನಾಶಮೇಷ್ಯಂತಿ ಚ ತ್ವದ್ವಿಯೋಗಾತ್ .. 19..

ಅಸ್ಮಾಕಂ ವಾ ಕಾಗತಿಸ್ತಾತ ಯುಷ್ಮ
 ತ್ರೈಮಾಮೃತೈಕಾಶ್ರಯಿಣಾಂ ಗೋಪಕಾನಾಂ .
 ಅಯಂ ವ್ರಜೋ ವಾ ಮುಖದರ್ಶನೇ ಕ್ವಚಿ
 ತ್ವಲಾರ್ದಮಪ್ಯಂತರಾಯಂ ನ ಸೋಢಾ .. 20..
 ಕ್ರೀತಃ ಪ್ರೇಮ್ಣಾ ರಾಜಪುತ್ರೈರ್ಭವದ್ಭಿ
 ಲೋಕೋಽತ್ರತ್ಯಃ ಕಾಂ ಗತಿಂ ಲಭ್ಯತೇಽಸೌ .
 ಕ್ಷ ಯುಷ್ಮಾಕಂ ಮಂದಿರೇ ನಃ ಪ್ರವೇಶೋ
 ಭೂಮೇರೇಕಶ್ಚತ್ರಭಾಯಾಸ್ಪದಾನಾಂ .. 21..
 ಯೂಯಂ ತದೇವಂ ಕರ್ತುಮರ್ಹಂತಿ ನೈವ
 ಧರ್ಮಜ್ಞಾತಾರಃ ಸತ್ಕೃಪಾಸಿಂಧುಚಿತ್ತಾಃ .
 ಅನನ್ಯಭಾಜಾಂ ಖಲು ನೋ ಯೂಯಮೇವ
 ಚಿತ್ತಂ ವಿತ್ತಂ ಚೇಹ ಚಾಮುತ್ರಪೂರ್ಣಂ .. 22..
 ನಾನ್ಯಂ ಭಜಾಮೋ ನ ಚ ಸಂಸ್ಮರಾಮೋ
 ನ ಚಾಶ್ರಯಾಮೋ ನ ಚ ವೀಕ್ಷಯಾಮಃ .
 ಭವತ್ಪದಾಂಭೋರುಹಮತ್ರ ನಃ ಪರಂ
 ಪರಂ ಶರಣ್ಯಂ ಶರಣಾಗತಾನಾಂ .. 23..
 ಮಾಂಗಲ್ಯೋವಾಚಃ .
 ವತ್ಸ ರಾಮ ಭವತಃ ಪ್ರಣಯೀನ
 ಪ್ರಾಯಶೋ ವ್ರಜಜನೋಽಸ್ತಿ ನಿಬದ್ಧಃ .
 ಅದ್ಯ ಕಾ ಗತಿರಮುಷ್ಯ ಭವಿತ್ರಿ
 ಪ್ರೇಷಿತೇ ತ್ವಯಿ ಚಿರಾತ್ಕೃತಸಂಗೇ .. 24..
 ಜೀವತಾಂ ಖಲು ಜನೋ ಭವತಾಸೌ
 ಚಾಪದಾಂ ಸಮುದಯಾನಪನೀಯ .
 ಅದ್ಯ ಕಿಂ ಸ ನ ಮರಿಷ್ಯತಿ
 ಯುಷ್ಮದ್ವಕ್ತೃಪೂರ್ಣವಿಧುದರ್ಶನಹೀನಃ .. 25..
 ಯಃ ಖಲು ಪ್ರತಿದಿನಂ ತ್ವಯಾ ವಿನಾ
 ವರ್ತುತುಂ ಕ್ಷಣಮಪಿ ಕ್ಷಮತೇ ನ .
 ಸ ತ್ವದಾನನವಿಲೋಕನಂ ವಿನಾ
 ಕೀದೃಶೀಂ ಗತಿಮವಾಪ್ಸ್ಯತಿ ಲೋಕಃ .. 26..
 ತತ್ಪುರೀಂ ಪ್ರತಿ ನ ಯಾಹಿ ಸಾಂಪ್ರತಂ
 ರಾಮಚಂದ್ರ ಪಿತರಾವಿಹೈವ ತೇ .
 ಆಗಮಿಷ್ಯತ ಇದಂ ವಚನಂ ನಃ

ಪಾಲಯಸ್ವ ವರದೇಶ್ವರೇಶ್ವರ .. 27..

ಏಷ ಗೋಪನೃಪತಿಶ್ಚ ಯಾ ಪರಂ

ಪುತ್ರಿತಾಂ ಸಮುಪಗಮ್ಯ ನಿವೃತ್ತಃ .

ವತ್ಸ ರಾಮ ತದಮುಷ್ಯ ವಿಯೋಗಂ

ದಾತುಮರ್ಹತಿ ಭವಾನ್ಸ ಕದಾಪಿ .. 28..

ಗೋಪಾ ಊಚುಃ .

ಅಯಿ ಮಿತ್ರಾಣಿ ನಿಬೋಧತ ರಾಮಸುಮಿತ್ರಾತನಯಭರತಶತ್ರುಘ್ನಾಃ

ಯುಷ್ಮದ್ವಿರಹ ಭಯಾರ್ತಿಃ ಕದಾಚಿದಪಿ ನಾನುಭೂತಪೂರ್ವಾ ನಃ .

ಸಂಪ್ರತಿ ಭವತಾಂ ನಗರೇ ಪ್ರಸ್ಥಾನಂ ಶ್ರುಯತೇಸಸ್ಮಾಭಿಃ

ದೀರ್ಘಮಜನಿಷ್ಠ ದುಃಖಂ ಪ್ರಾಣಾಂತಾದಪ್ಯತೀವ ಗರೀಯಃ .. 29..

ಅಥ ಭವಿತಾ ಕಿಮತೋಽಗ್ರೇ ಮಿತ್ರವಿಯೋಗೇನ ಮರಣಮಸ್ಮಾಕ

ಮಥವಾ ಪೂರ್ವಂ ಮರಣಂ ತದನು ವಿಯೋಗೋ ಭವತು ಭವಾಯ .. 30..

ಸಾರ್ಧಂತದಸ್ಮಾಭಿರಾ ಬಾಲ್ಯಾದ್ಬಹುಲಂ ಸುಖಂ ಲಸಿತಂ .

ತೇಷಾಂ ಕ್ಷಣವಿಯೋಗೇಽಪಿ ಕಥಂ ಸ್ಥಾಸ್ಯಾಮಹೇ ವಯಂ .. 31..

ಏಷಾಂ ವಿಲೋಕನೇಽಸ್ಮಾಭಿರ್ನಿಮೇಷೋಽಪಿ ವಿಗರ್ಹಿತಃ .

ವಹಂತೋ ವಿರಹಂ ತೇಷಾಂ ಕಥಂ ಸ್ಥಾಸ್ಯಾಮಹೇ ವಯಂ .. 32..

ಪಾನಭೋಜನಶಯ್ಯಾದೌ ಯೈರ್ವಿನಾ ನ ಚ ಸಂಸ್ಥಿತಾಃ .

ವಿಪ್ರಯೋಗೇ ಚಿರಂ ತೇಷಾಂ ಕಥಂ ಸ್ಥಾಸ್ಯಾಮಹೇಽಧುನಾ .. 33..

ಏಷಾಂ ರಾಜಕುಮಾರಾಣಾಂ ತಿಷ್ಠತಾಂ ರತ್ನವೇಶ್ಮಸು .

ದೌವಾರಿಕೈರ್ವಯಂ ರುದ್ಧಾ ಪ್ರಾಪ್ಸ್ಯಾಮಃ ಕಿಂ ಪ್ರವೇಶನಂ .. 34..

ಯೌವರಾಜ್ಯೇ ಸ್ಥಿತೋ ರಾಮಃ ಕಿಂತ್ವಸ್ಮಾನ್ ಸಂಸ್ಮರಿಷ್ಯಸಿ (ತಿ ?).

ಇಂದ್ರಾದಿದಿವಿಷದ್ವಂದ್ಯೋ ವಂದನೀಯಪದಾಂಬುಜಃ .. 35..

ಏವಮಾಲಪತಾಂ ತೇಷಾಂ ವಚಾಂಸ್ಯಾಕರ್ಣ್ಯ ಗೋಪಿಕಾಃ .

ಅಮೀ ವದಂತಿ ಕಿಂ ತಾವದಿತಿ ಪ್ರೋಚುಃ ಪರಸ್ಪರಂ .. 36..

ತತ್ತ್ವೈಕಾಪಿ ಚ ಲೋಕೇಭ್ಯೋ ರಾಮಯಾನಂ ವಿಜಾನತೀ .

ಪ್ರೋವಾಚ ಗಾಢಧೈರ್ಯೇಣ ನಸ್ಫುಟದ್ಧ ದಯಾ ಸತೀ .. 37..

ಅಯಿ ಗೋಪಾ ಅಹೋ ಆಲ್ಯಃ ಸರ್ವೇಽಪಿ ನಗರಂ ಪ್ರತಿ .

ಪ್ರಸ್ಥಾನಂ ರಾಮಚಂದ್ರಸ್ಯ ಸಮಾಚಕ್ಷತ ಆರ್ತ್ತಿದಂ .. 38..

ಅಯಂ ಖಲು ಪಿತೃಭ್ಯಾಂ ವೈ ಧಾತ್ರೀಗೇಹೇ ಚಿರೋಷಿತಃ .

ಯೌವರಾಜ್ಯಾಭಿಷೇಕಾರ್ಥಮಾಹೂತ ಇತಿ ಶುಶ್ರುಮಃ .. 39..

ಏತೇ ಖಲು ನರೇಂದ್ರಸ್ಯ ಕುಮಾರಾ ಅಗ್ನಿವರ್ಚಸಃ .

ರಾಕ್ಷಸಾನಾಂ ಭಯೇನಾತ್ರ ಗೋಪಗೇಹೇ ನಿವೇಶಿತಾಃ .. 40..

ಇಹ ತಿಷ್ಠದ್ಭಿರೇತ್ಯೆಸ್ತು ಕತಿ ದೈತ್ಯಾ ವಿನಾಶಿತಾಃ .
 ರಾಕ್ಷಸಾಃ ಪೂತನಾದ್ಯಾಸ್ತು ವಿಕಟಾದ್ಯಾಶ್ಚ ರಾಕ್ಷಸಾಃ .. 41..
 ರಾಮೇಣ ಕ್ರೀಡತಾ ಸಖ್ಯಃ ಸದ್ಯ ಏವ ವಿನಾಶಿತಾಃ ..
 ತ್ರಿಲೋಕಮಧ್ಯೇ ನರದೈತ್ಯದೈವತಾತ್
 ಕುತೋಽಪ್ಯಮೀಷಾಂ ಹಿ ಭಯಂ ನ ವಿದ್ಯತೇ .
 ಏತೇ ಖಲು ಕ್ಷ್ಣಾತಲಸಾಧುಪಾಲಕಾಃ
 ಕೃತಾವತಾರಾಃ ಪುರುಷೋತ್ತಮಾಃ ಸ್ವಯಂ .. 42..
 ಯಥಾ ರಾಮಸ್ತಥಾ ಲಕ್ಷ್ಮಾ ಯಥಾ ಸ ಭರತಸ್ತಥಾ .
 ಯಥೈವ ಭರತೋ ವೀರಃ ತಥಾ ಶತ್ರುಘ್ನ ಉಚ್ಚಕ್ರೈಃ .. 43..
 ಏತೇ ಸ್ವಯಂ ರುಚಾ ಪೂರ್ಣಾ ಭಗವಂತೋ ನರೋತ್ತಮಾಃ .
 ಪಿತೃಭ್ಯಾಮಿತಿ ವಿಜ್ಞಾಯ ಸಮಾಹೂತಾಃ ಸ್ವಪತ್ತನೇ .. 44..
 ಜೀವನೇ ಚಾಪಿ ಸಂದೇಹಃ ಕಿಂತ್ವಸ್ಮಾಕಮತಃ ಪರಂ .
 ಯೇಷಾಂ ಕ್ಷಣೇಽಪಿ ವಿಚ್ಛೇದೋ ನಾನುಭೂತಃ ಕದಾಚನ .. 45..
 ತೇಽಮೀ ಪ್ರಯಾತಾಃ ಸ್ವಪುರಂ ದ್ರಷ್ಟವ್ಯಾಃ ಕಥಮಕ್ಷಿಭಿಃ .
 ಇತಿ ಶ್ರುತ್ವಾ ಸಖೀವಾಕ್ಯಂ ಸರ್ವಾಸ್ತಾ ವ್ರಜಯೋಷಿತಃ .. 46..
 ಮೂರ್ಛಿತಾಃ ಸಹಸಾ ತತ್ರ ನಿಪೇತುರ್ಧರಣೀತಲೇ .
 ಪತಿತಾಸ್ವಾಸು ಧರಣೌ ಮಹಾನ್ ಕೋಲಾಹಲೋಽಭವತ್ .. 47..
 ತಾ ಏವೋಪಚರಂತೀನಾಂ ಗಭಂತೀನಾಮಿತಸ್ತತಃ .
 ದೂತೀನಾಂ ಚ ಸಖೀನಾಂ ಚ ಸದ್ಯ ಏವ ವ್ರಜಾಂಗಣೇ .. 48..
 ತಾಲವೃಂತಾನಿ ಕುರುತ ನಾಡಿ ಪಶ್ಯತ ಪಶ್ಯತ .
 ಮುಖೇಷು ಸಲಿಲಂ ದತ್ತ ಕಿಂಚಿತ್ಪೃಚ್ಛತ ಪೃಚ್ಛತ .. 49..
 ಅಹೋ ಹಿ ನಿಮಿಷತ್ಯೇಷಾ ಶ್ವಸಿತ್ಯೇಷಾ ತು ಕಿಂಚನ .
 ಅಹೋ ಕಿಂಚಿದ್ವದತ್ಯೇಷಾ ಈಷದ್ವಿಸ್ಪುರಿತಾಧರಾ .. 50..
 ಇತ್ಯೇವಂ ವದತಾಂ ತತ್ರ ಜನಾನಾಂ ಚ ಪರಸ್ಪರಂ .
 ತತಶ್ಚಿರಾಯ ಪ್ರತಿಲಬ್ಧಚೇತನಾ
 ಗವೇಂದ್ರಘೋಷಸ್ಯ ಕುರಂಗಲೋಚನಾಃ .
 ಪ್ರಿಯ ಪ್ರಯಾಣಶ್ರವಣೇನ ಕಾತರಾ
 ಪರಂ ವಚಃ ಪ್ರೋಚುರಿದಂ ಪರಸ್ಪರಂ .. 51..
 ಅಹೋ ವಯಸ್ಯಾಃ ಪ್ರತಿಕೂಲದೇವಾಃ
 ಕ್ವಚಿತ್ಸಮಾಕರ್ಣಿತಮೀದೃಶಂ ವಚಃ .
 ಅಯಂ ಖಲು ಶ್ವೋ ನಗರಂ ಪ್ರಯಾತಾ
 ಹೂತಃ ಪಿತೃಭ್ಯಾಂ ಯುವರಾಜಯೋಗ್ಯಃ .. 52..

ತತಃ ಕಥಂ ಜೀವನಮಾಪ್ನುಯಾಮಃ
ಕದಾಪ್ಯನಭ್ಯಸ್ತವಿಯೋಗವೇದನಾಃ .
ಗತಿಸ್ಮಿತಾಪ್ರೇಕ್ಷಣಭಾಷಣಾದಿಭಿಃ
ಸಖ್ಯೋಽಮುನಾಕೃಷ್ಣವಶೀಕೃತಾಂತರಾಃ .. 53..
ಈದೃಗ್ವಿಪತ್ ಕ್ವಾಪಿ ಕದಾಪಿ ಜನ್ಮನಿ
ಪ್ರಾಪ್ತಾ ನಚಾಸ್ಮಾಸು ಯತಃ ಸುಸಂಶಯಃ .
ಅಹೋಽಮುನಾ ವರ್ಷದವಾನಲಾದಿನಾ
ಪ್ರಾಣಾಂತಕೇಭ್ಯಃ ಕಿಮು ರಕ್ಷಿತಾ ವಯಂ .. 54..
ಇತ್ಯುಕ್ತ್ವಾ ಸಹಸಾ ಗೋಪ್ಯೋ ಗಲತ್ಕಜ್ಜಲಕೈಶ್ಚಲೈಃ .
ಕದಂಬಕುಸುಮಸ್ಥೂಲೈರ್ಬಹುಲೈರಶ್ರುವಿಂದುಭಿಃ .. 55..
ಮಮೃಜುಃ ಕುಚಕಾಶ್ಮೀರಂ ದೀರ್ಘನಿಶ್ವಾಸಕಂಪಿತಾಃ .
ಯಥಾ ಕಥಂಚಿದ್ಧೈರ್ಯೇಣ ಪ್ರಾಣಾನ್ ಸಂರುದ್ಧ್ಯ ತಸ್ಥಿರೇ .. 56..
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮಪ್ರಯಾಣೋ
ನಾಮ ಚತ್ವಾರಿಂಶೋಧ್ಯಾಯಃ .. 40..

56/1834

Encoded and proofread by Vishal Pandey

——
Bhushundi Ramayanam Purvakhanda 031-040

pdf was typeset on September 27, 2024

——
Please send corrections to sanskrit@cheerful.com

